



حیاتِ اقبال

کتابخانہ ملی پاکستان
ط ۱۰۰

ایک ضروری اہتمام

جو اصحاب اس کتاب کا مطالعہ فرمائیں۔ انکی خدمت میں
درخواست ہے کہ وہ ہمیں ازراہِ کرم اپنا نام اور ڈاک کا مکمل
پتہ لکھ بھیجیں تاکہ ہمارے ہاں سے اُردو و علم و ادب کی جو نہایت
مُفید کتابیں وقتاً فوقتاً **نشر** ہوتی ہیں۔ ان کی اطلاع
اور دیگر مطبوعات کی فہرست ہم ان کی خدمت میں روانہ کرتے
رہا کریں۔ اُمید ہے کہ ہمارے معزز بھائی اور بہنیں ہماری اس
درخواست کو شرفِ قبول بخش کر نہ صرف اپنا پتہ بلکہ اپنے
عزیزوں اور رشتہ داروں کے نام و پتے بھی ہمیں بیکر ممنون فرمائیںگی۔

شیخ عنایت اللہ منیجنگ ایجنٹ تاج مکینری لمیٹڈ

قرآن منزل۔ ریلوے روڈ لاہور

حیاتِ اقبال

حضرت علامہ مرحوم

ڈاکٹر محمد اقبال رحمۃ اللہ علیہ

کے
حالاتِ زندگی

ناشران

تاج پبلیشنگز، قرآن مندر، ریلوے روڈ، لاہور

قیمت

پندرہ

دیباچہ

علامہ اقبال کی زندگی اور ان کے کارناموں کے متعلق بہت کچھ لکھا جا چکا ہے اور جب تک دنیا میں مسلمان باقی ہیں۔ یہ سلسلہ ختم نہیں ہوگا۔ لیکن یہ مختصر کتاب ایک خاص مقصد کو پیش نظر رکھ کر لکھی گئی ہے۔

اقبال سے صرف خواص ہی کو عقیدت نہیں تھی۔ ان کی ذات ہمیشہ عوام کی ارادت کا مزج بھی بنی رہی ہے۔ آج ہندوستان میں لاکھوں انسان ایسے ہیں۔ جو اقبال کے متعلق بہت کچھ جاننا چاہتے ہیں۔ لیکن فلسفہ پر انہیں دسترس نہیں۔ فارسی زبان سے وہ بالکل نا بلد ہیں۔ کانٹ برگسان اور نٹشٹے کے نام ان کے اپنے اندر کوئی معنی نہیں رکھتے۔ یہ کتاب اسی قسم کے لوگوں کے لئے لکھی گئی ہے۔

ہم نے اس کتاب میں عمداً اقبال کے فارسی اشعار نہیں
 دیئے۔ البتہ انہوں نے اپنی فارسی کتابوں میں جو کچھ لکھا ہے۔ اس کا
 نہایت محل ساخا کہ پیش کر دیا ہے۔ دقیق مباحث سے بھی احتراز
 کیا ہے اور سیدھی ساوی زبان میں تمام ضروری مطالب بیان
 کر دینے کی کوشش کی ہے ❖

ہمارے ملک میں سوانح نگاری کا عام انداز یہ ہے کہ کتاب
 کے دو حصے کر لئے جاتے ہیں۔ ایک حصے میں زندگی کے عام حالات
 ہوتے ہیں۔ دوسرے میں کارناموں کا تذکرہ۔ تصانیف پر تبصرہ
 وغیرہ۔ ہم نے یہ انداز اختیار نہیں کیا۔ بلکہ شاعر کی سوانح کے ساتھ
 ساتھ اس کے تخیل کے ارتقا اور مختلف تصانیف کا ذکر کر دیا ہے ❖
 جہاں تک علامہ اقبال کی سوانح کا تعلق ہے۔ اس کتاب
 میں کافی تفصیلات مہیا کر دی گئی ہیں اور اس وقت تک مرحوم کے
 متعلق جتنی کتابیں شائع ہوئی ہیں۔ ان میں سے کوئی ایسی نہیں۔
 جس میں اس قدر تفصیل مل سکے ❖

عنایت اللہ

شیخ عنایت اللہ مدنی تاج کینیڈا لاہور ۱۹۳۶ء میں جب یورپ سے واپس آئے
تو حضرت علامہ اقبال نے آپ کو جو خط بھیجا وہ درج ذیل ہے

جاسوسیہ ہوم میسج

بد شک سے اجزی لکرانے ہ مبارک
یہ نام دن گھر ہوتا ہوں ان حضرت صاحب کے لئے لکھا گیا
صبح مازت آجھو میرا نوبت ہوتا ہے اگر روزت آجھو
سو روزت نہ ہوتی تو تم جو ہوت تھے
عزت کلچر بلجیٹ بنانا اس ماہ کے آخر تک تم ہر جاں گ
اس کے لئے ہر سرے سے غور کی ضرورت ہے اگر تم اس
تصور سے ہر کسی کو تصور ہے - مع

محمد امجد ۲۴ جولائی ۱۹۳۶ء

لاہور یورپ

پہلا باب

وطن خاندان

ابتدائی زندگی

پنجاب سے شمال کی طرف کشمیر کا علاقہ ہے۔ جو اپنی
 شادابی اور سرسبزی کی وجہ سے دُنیا بھر میں مشہور ہے۔ اس
 علاقہ میں مسلمانوں کے قدم آنے کوئی نو سو سال ہو گئے ہیں۔
 پہلے یہاں ہندوؤں کا راج تھا۔ پھر حکومت مسلمانوں کے
 قبضہ میں آئی اور ابدان اور ترکستان کے کئی مسلمان خاندان
 یہاں آکر آباد ہو گئے۔ بہت سے ہندوؤں نے بھی اسلام قبول
 کر لیا اور آہستہ آہستہ یہ حال ہوا کہ مسلمان تعداد میں

ہندوؤں سے بڑھ گئے ❖

جب مغلوں نے پٹھانوں سے ہندوستان کی حکومت چھینی اور اکبر کی بادشاہی کا زمانہ آیا تو اس نے کشمیر کو بھی اپنے ملک میں ملا لیا۔ مدت تک یہ علاقہ مغل بادشاہوں کی سیرگاہ بنا رہا۔ گرمی کے موسم میں وہ لاؤشکر سمیت یہاں اٹھ آتے۔ سیر اور شکار کا لطف اٹھاتے اور بہار کے مزے لوٹتے تھے ❖

مغلوں کے بعد پٹھان کشمیر کے حاکم ہوئے۔ ان سے سکھوں نے حکومت چھینی۔ اور سکھوں سے دوگرہ راجپوتوں کو راج پاٹ بلا۔ آج یہ علاقہ دوگرہوں کے قبضہ میں ہے۔ لیکن انصاف کی بات یہ ہے کہ مغلوں کے بعد جو لوگ کشمیر کے حاکم ہوئے۔ ان کا زمانہ رعایا کے لئے اچھا نہیں تھا۔ لوگ حاکموں کے ظلم سے ایسے بے دل تھے۔ کہ کسی کام میں ان کا جی نہیں لگتا تھا۔ اس زمانے میں کئی دفعہ ایسا فحط پڑا کہ آدمی آدمی کو کھانے لگا۔ ہزاروں آدمی مر کھپ گئے۔

بہت سے خاندانوں نے تنگ آ کر اپنے وطن کے خوبصورت
 سبزہ زاروں اور برفانی پہاڑوں کو چھوڑا اور پنجاب کے
 پتتے ہوئے میدانوں میں پھیل گئے۔ کچھ بہت والے آگے
 بڑھے اور گنگا جمنہ کے کنارے ڈیرے ڈال دیئے۔ پنجاب
 اور صوبجات متحدہ میں آج بھی بہت سے کشمیری خاندان
 آباد ہیں جو اپنی گوری چٹی رنگت اور ناک نقشے کی وجہ سے
 صاف پہچانے جاسکتے ہیں۔

ان لوگوں کی بولی الگ تھی اور وہ رسم و رواج میں
 بھی پنجاب کے میدانوں میں بسنے والوں سے نہیں ملتے تھے۔
 جب کبھی وہ اُردو یا پنجابی بولنے کی کوشش کرتے تھے۔ تو
 اُن کے لہجہ سے صاف معلوم ہو جاتا تھا کہ یہ کشمیری ہیں۔
 پھر بھی یہ پروسی کچھ عرصہ کے بعد یہاں کے رہنے والوں
 میں گھل مل گئے۔ اور لہجہ اور لباس کا فرق بھی آہستہ
 آہستہ مٹ گیا۔ چونکہ یہ لوگ عقل و ذہانت کے پتلے تھے۔
 اور ان کا ذہن آسانی سے ہر بات کی تہ کو پہنچ جاتا تھا۔

اس لئے جس کام میں ہاتھ ڈالا۔ کامیابی ہوئی۔ تجارت کی طرف جھکے تو سب سے آگے نظر آنے لگے۔ ملازمت کی جانب توجہ کی تو سرکار دربار میں انہی کا طوطی بولنے لگا ❖

ان لوگوں میں جنہیں اپنے وطن میں چین نہ ملا تھا۔ ایک شیخ خاندان بھی تھا جو کشمیر سے اٹھ کر سیالکوٹ میں آباد ہو گیا تھا۔ یہ لوگ اصل میں نو سپرو گوت کے برہمن تھے۔ لیکن ان کے بزرگ آج سے کوئی دو ڈھائی سو سال پہلے مسلمان ہو گئے تھے۔ ڈاکٹر محمد اقبال مرحوم اسی خاندان میں سے تھے ❖

سیالکوٹ بہت پُرانا شہر ہے اور پُرانے زمانے کی اکثر کتابوں میں اس کا ذکر ملتا ہے۔ یہ شہر ایسی جگہ آباد ہے۔ جہاں ریاست کشمیر کی سرحد انگریزی علاقہ سے ملتی ہے۔ اس لئے بہت سے کشمیری خاندان جن کے دلوں پر باپ و ادا کے وطن کی محبت غالب تھی۔ یہیں بس گئے۔ اگرچہ پنجاب کے دوسرے شہروں کی طرح یہاں بھی اونچے

نیچے مکان بے قاعدگی سے پھیلے ہوئے نظر آتے ہیں۔ ایسی ہی تنگ گلیاں ہیں۔ ویسے ہی بازار۔ لیکن شمال سے جو ہوا میں آتی ہیں۔ وہ برفانی پہاڑوں سے گزرتی ہوئی کشمیر کی مٹھوڑی سی خنکی اپنے ساتھ لے آتی ہیں۔

یہاں کے لوگ بہت جوشیلے مسلمان ہیں۔ ۱۹۴۷ء میں جب ہندوستان کے اکثر حصوں کے لوگ انگریزوں کے مقابلہ پر اٹھ کھڑے ہوئے تو صرف فیروز پورہ۔ لدھیانہ اور سیالکوٹ ایسے شہر تھے۔ جنہوں نے اس شورش میں حصہ لیا۔ اور اگر انگریز افسر عقلمندی سے کام نہ لیتے۔ تو کوئی عجب نہیں تھا کہ یہاں جو آگ بھڑکی تھی۔ اس کے شعلے پنجاب کے دوسرے حصوں میں بھی پھیل جاتے۔

ڈاکٹر محمد اقبال کے والد شیخ نور محمد بڑے نیک اور اللہ والے بزرگ تھے۔ سیالکوٹ میں ان کا چھوٹا سا کاروبار تھا۔ وہ اگر چاہتے تو کاروبار کو بڑھا کر بہت دولت کما سکتے تھے۔ مگر دنیا کے دھندوں میں ان کا جی نہیں لگتا

تھا۔ اس لئے تھوڑی سی آمدنی میں بڑے صبر اور شکر سے
زندگی گزار دی ❖

شیخ نور محمد کو بزرگوں کے پاس بیٹھنے اور دین کی باتیں
سننے کا بڑا شوق تھا اور اپنی نیکی اور پرہیزگاری کی وجہ سے
سارے شہر میں وہ بڑی عزت کی نظر سے دیکھے جاتے تھے۔
اسلام کی محبت ان کے دل میں کوٹ کوٹ کر بھری ہوئی تھی اور
دنیا کے کاموں سے انہیں فرصت کا جو وقت ملتا تھا۔ وہ نیک
لوگوں کے پاس بیٹھ کر گزار دیتے تھے یا پرانے بزرگوں کی کتابوں
سے دل کو نورا نئی کرتے تھے ❖

ان کے دو بیٹے تھے۔ بڑے کا نام عطا محمد تھا۔ اور
چھوٹے کا محمد اقبال۔ یہی محمد اقبال ہیں جو آگے چل کر ہندوستان
بلکہ یوں کہو کہ ایشیا کے سب سے بڑے شاعر بنے ❖

اقبال ۱۸۷۳ء میں پیدا ہوئے۔ اس وقت پنجاب میں
انگریزوں کی حکومت سنی نہی تھی۔ انہیں اس صوبہ میں قدم
جمانے کوئی بیس بچیس سال ہونے تھے اور ۱۸۵۷ء کا ہنگامہ تو

کل کی بات معلوم ہوتا تھا۔ ان دنوں ہندوؤں میں تو انگریزی تعلیم کا اچھا خاصا چرچا ہو چلا تھا اور ہندو نوجوان اسکولوں میں انگریزی پڑھ لکھ کر چھوٹے بڑے عہدوں پر قبضہ کرتے چلے جاتے تھے۔ لیکن مسلمانوں میں بہت سے لوگ ایسے تھے۔ جو انگریزی پڑھنے لکھنے کو گناہ سمجھتے تھے۔ اور جو کوئی انگریزی پڑھ لیتا تھا۔ اُسے کرسٹمان کہتے تھے۔ شیخ نور محمد اگرچہ پُرانی طرز کے آدمی تھے۔ اور مذہب کا انہیں بڑا خیال تھا۔ لیکن انہوں نے غور کیا تو اولاد کو انگریزی تعلیم دلانے میں کوئی بُرائی نظر نہ آئی۔ ان کے بڑے بیٹے شیخ عطا محمد جو اپنے چھوٹے بھائی سے تیرہ چودہ سال بڑے تھے۔ پڑھ لکھ کر انجنیر بنے۔ اور اقبال مشن اسکول میں تعلیم پا کر کالج میں داخل ہو گئے۔

شیخ نور محمد کے دوستوں میں سیالکوٹ کے مشہور عالم مولوی میر حسن بھی تھے۔ مولوی صاحب مشن اسکول میں عربی پڑھاتے تھے۔ اور ان کے پڑھانے میں ایک خاص

بات یہ تھی۔ کہ جو کچھ بتا دیتے تھے۔ دلوں پر نقش ہو جاتا تھا۔ شیخ صاحب بیٹے کو انہیں کے حوالے کر آئے تھے۔ مولوی صاحب بڑے عقلمند شخص تھے اور قابلیت کے جوہر کی جانچ اور پرکھ کا بڑا سلیقہ رکھتے تھے۔ انہوں نے شاگرد کے شوق اور ذہانت سے اندازہ لگا لیا کہ یہ لڑکا آگے چل کر بڑا نام پیدا کرے گا۔ اور اسے بڑی محنت سے پڑھانے لگے۔

اقبال پر بزرگوں کے طور طریقوں کا بہت گہرا اثر پڑا تھا۔ انہیں دوسرے لڑکوں کی طرح کھیلنے کو دینے کا زیادہ شوق نہیں تھا۔ یا کتابیں پڑھتے یا بیٹھے کچھ سوچتے رہتے تھے۔ کبھی کبھی وہ کسی گہری سوچ میں اس طرح کھو جاتے تھے کہ انہیں کسی بات کا ہوش نہ رہتا تھا۔

وہ چوتھی جماعت میں پڑھتے تھے کہ ایک دن ان کے والد صبح سویرے مولوی میر حسن کے ہاں پہنچے اور کہنے لگے۔

مولوی صاحب! میں سوچتا ہوں۔ اقبال آخر انگریزی تعلیم

پاکر کیا کریگا؟ اسے مذہب کی تعلیم کیوں نہ دی جائے۔ جس سے اس کی عاقبت سدھرے۔ اور دل میں قوم کی خدمت کا خیال پیدا ہو۔ میرے خیال میں یہی اچھا ہے۔ کہ اقبال اسکول جانے کی بجائے مسجد میں آپ سے دینیات پڑھ لیا کرے۔

مولوی صاحب چکے بیٹے سنتے رہے۔ پھر کہنے لگے۔ کہ یہ بچہ مسجد میں پڑھنے کے لئے نہیں بلکہ اسکول میں پڑھنے کیلئے پیدا ہوا ہے۔ شیخ صاحب دل سے مولوی میرسن کی عزت کرتے تھے اور انہیں اپنا اور اپنے خاندان کا خیر خواہ جانتے تھے۔ اس لئے یہ جواب سن کر چکے ہو رہے اور بیٹے کو مسجد میں پڑھانے کا خیال چھوڑ دیا۔

اقبال ابھی اسکول میں پڑھتے تھے کہ ان کی طبیعت کے اصلی جوہر چمکنے لگے اور انہوں نے شاعری کی طرف توجہ کی۔ اصل میں جب سے انہوں نے ہوش سنبھالا تھا۔ اُنکے کانوں میں شاعروں کا کلام پڑنے لگا تھا۔ مولوی رومی فارسی

زبان کے ایک بہت بڑے شاعر گذرے ہیں۔ ان کی مثنوی
 ایک مشہور کتاب ہے جس میں انہوں نے نیکی اور دینداری
 کی باتیں اس مزے سے بیان کی ہیں کہ جو پڑھتا ہے۔ ہر دماغ
 گنتا ہے۔ اقبال کے والد مثنوی کے عاشق تھے۔ اور اس
 کے شعر اکثر پڑھا کرتے تھے۔ ایک تو اقبال کو گھر میں ہی شعر
 سننے کا موقع ملتا رہتا تھا اور اس طرح انہیں شاعری
 کا اچھا خاصہ شوق ہو چلا تھا۔ پھر جب وہ اسکول میں لوی
 صاحب سے پڑھنے لگے تو ان کے اثر سے یہ شوق چمک گیا۔
 اقبال ابھی اسکول ہی میں تھے کہ وہ شعر کہنے لگے۔
 پہلے پہلے خود ہی اپنے شعر پڑھ پڑھ کے مزے لیتے رہے۔ پھر
 اپنے محبوبوں کو سنانے لگے۔ مرزا داغ اس زمانے کے
 مشہور شاعر تھے۔ وہ اصل میں تو دلی کے رہنے والے تھے
 لیکن جب دلی سے مسلمانوں کی بادشاہت اٹھ گئی۔ اور
 انگریزوں کا عمل ہوا۔ تو حیدرآباد (دکن) کے نواب نے
 انہیں اپنے ہاں بلوا لیا۔ مرزا داغ کے شاگرد سارے

ہندوستان میں پھیلے ہوئے تھے اور دُور دُور کے لوگ
 انہیں اپنے شعر و رست کرنے کے لئے بھیتے تھے۔ اقبال نے
 بھی اُن کے پاس اپنا کلام بھیجا۔ اُنہوں نے ڈاک کے ذریعہ
 کلام کو درست کر کے بھیج دیا اور خط میں ایسے الفاظ لکھے۔
 جس سے کم عمر شاعر کی ہمت بڑھ گئی :

مولوی میر حسن خود تو شعر نہیں کہتے تھے۔ لیکن اچھے شعر
 کی جیسی پرکھ انہیں تھی۔ شاید ہی کسی کو ہوگی۔ اُنہوں نے
 بھی اقبال کے شعر سُنے۔ تو تعریف کر کے جی بڑھایا اور کہا
 کہ مشق کرتے رہو۔ اب اقبال کا یہ حال ہو گیا کہ فرصت کا
 جو وقت ملتا تھا۔ وہ شعر کہنے میں گزار دیتے تھے۔ اور جو کچھ
 کہتے تھے۔ اُسے مرزا داغ کے پاس بھیج دیتے تھے۔ ان دنوں
 سیالکوٹ میں ایک چھوٹا سا مشاعرہ بھی ہوتا تھا۔ وہاں بھی
 اقبال شعر پڑھا کرتے تھے۔ ان کی اس زمانے کی شاعری
 میں اگرچہ نہ زبان کی خوبیاں ہیں نہ وہ اونچے خیالات۔
 جن کی وجہ سے اُن کا نام آج دنیا بھر میں مشہور ہے۔ پھر

بھی انہوں نے لڑکپن میں جو غزلیں کہی تھیں۔ اُن سے
 ہونہار می ٹپکتی ہے۔ اُن کے استاد مرزا داغ نے دو تین
 غزلیں ہی دیکھ کر کہہ دیا تھا۔ کہ یہاں صاحبزادے مجھے
 تمہارے شعروں میں صرف کہیں کہیں تھوڑا سا اول بدل
 کرنے کی ضرورت پڑتی ہے۔

شاعری کے اس شوق کے ساتھ ساتھ اقبال پڑھنے
 لکھنے میں بھی اپنی جماعت کے دوسرے لڑکوں سے آگے بہتے
 تھے۔ پرائمری اور مڈل کے امتحانوں میں وظیفہ لیکر انٹرنس
 میں پہنچے اور انٹرنس کے امتحان میں پھر وظیفہ پایا۔ انہیں
 دنوں ان کا اسکول ترقی کر کے کالج بنا۔ اور مولوی میر حسن
 اس کالج میں عربی فارسی پڑھانے پر مقرر ہوئے۔ اب
 نوجوان شاعر نے فارسی عربی میں خاصی لیاقت پیدا کر لی
 تھی اور وہ مولوی رومی کی مثنوی اور فارسی کی دوسری
 کتابوں کا مطلب اس خوبی سے بیان کرتے تھے کہ جو سنتا
 تھا۔ حیران رہ جاتا تھا۔ شاگرد کا شوق اور سوجھ بوجھ

دیکھ کر مولوی صاحب بھی بہت خوش ہوتے تھے اور بڑی
 محنت اور توجہ سے پڑھاتے تھے۔ مولوی صاحب کے
 سینکڑوں شاگرد تھے۔ رات دن پڑھنے پڑھانے کے
 سوا کوئی کام نہ تھا۔ کالج کے علاوہ گھر پر بھی شاگردوں
 کا جگھا لگا رہتا تھا۔ کوئی عربی کی کتاب لئے بیٹھا ہے۔
 کوئی فارسی شعروں کے معنی پوچھ رہا ہے۔ انہیں قصوں
 میں کالج کا وقت ہو جاتا تھا۔ اور مولوی صاحب اٹھ
 کھڑے ہوتے تھے۔ بعض شاگرد اس حالت میں بھی
 کتاب کھولے ساتھ ہوتے تھے۔ اور راستہ میں ہی
 پوچھتے جلتے تھے۔ مگر وہ سب سے زیادہ اقبال پر مہربان
 تھے۔ اور مہربان کیوں نہ ہوتے؟ ان کے شاگردوں
 میں کون ایسا تھا جو شوق اور ذہانت میں اقبال کا مقابلہ
 کر سکتا۔ ادھر مولوی صاحب کی زبان سے کوئی بات
 نکلتی تھی اور ادھر ان کا ذہن بجلی کی سی تیزی سے اس
 کی تہ کو پہنچ جاتا تھا۔ دوسروں کی سمجھ میں کچھ بھی

نہ آتا۔ ہاں ہوں کرتے اور منہ بکتے رہ جاتے تھے۔
 سیالکوٹ کا مشن کالج ان دنوں ایف۔ اے
 تک تھا۔ اقبال نے ایف۔ اے کا امتحان پاس کیا۔ تو
 صلاح ٹھہری کہ انہیں بی۔ اے کی تعلیم پانے کے لئے
 لاہور بھیج دیا جائے۔ جب وہ اپنے بزرگوں۔ رشتہ داروں
 اور بچپن کے دوستوں سے رخصت ہو کر لاہور پہنچے۔
 تو دل میں کچھ غم کچھ خوشی۔ غم اس بات کا کہ جن
 لوگوں کے ساتھ اتنی عمر گزری۔ آج ان کا ساتھ چھوٹا
 ہے۔ لاہور میں تعلیم کا بہت اچھا انتظام سہی۔ لیکن
 مولوی میر حسن سا مہربان استاد کہاں ملے گا اور خوشی
 اس بات کی تھی کہ لاہور میں آگے پڑھنے اور نام پیدا
 کرنے کے بہت سے موقعے ہیں۔ وہاں چل کر جی کے
 حوصلے خوب نکلیں گے۔ جن عالموں اور شاعروں کا نام
 مدت سے سن رہے ہیں ان سے ملاقاتیں ہوں گی۔
 اس میں شک نہیں کہ اقبال کی ہونہاری اور

لیاقت کا سب کو یقین تھا اور انہیں خود بھی اپنی ذہانت
 اور شوق پر بڑا بھروسہ تھا۔ مگر کسی کو اس
 بات کا سامان گمان بھی نہیں تھا کہ سیالکوٹ کے ایک
 کشمیری خاندان کا یہ نوجوان شہرت کے آسمان پر
 سورج بن کر چمکے گا *





دوسرا باب

اقبال لاہور میں

آج سے چالیس پچاس برس پہلے کے لاہور اور آج کے لاہور میں زمین آسمان کا فرق ہے۔ ان دنوں شہر کے باہر کا حصہ جو اب سول لائن کہلاتا ہے۔ بالکل ویران پڑا تھا اور جن گلی کوچوں کی رونق اور گھاگھی کا یہ حال ہے کہ تل دھرنے کو جگہ نہیں ملتی۔ کھوے سے کھوا چھلتا ہے۔ وہاں دن دھاڑے انسان کا نام و نشان نہیں ملتا تھا۔ صرف انارکلی میں رونق تھی۔ پھر بھی لاہور صوبے کا صدر مقام ہونے کی وجہ سے آبادی اور رونق میں پنجاب کے تمام شہروں سے

بڑھا ہوا تھا۔ یہاں علم کا پھر چاہی بہت تھا۔ کئی چھوٹے
 بڑے کالج تھے۔ جن میں بڑے بڑے عالم پڑھانے کے لئے
 مقرر تھے۔

اس زمانے کے مسلمانوں میں تعلیم کا شوق پیدا ہو چکا
 تھا۔ ادھر علی گڑھ میں سرسید احمد خاں نے جو مسلمانوں
 کے بڑے خیر خواہ تھے۔ علی گڑھ کالج قائم کر رکھا تھا۔
 ادھر لاہور میں انجمن حمایت اسلام قائم ہو چکی تھی اور
 اس کے جلسے قومی میلے سمجھے جاتے تھے۔

اقبال لاہور آ کر گورنمنٹ کالج میں داخل ہوئے۔
 کیونکہ وہاں تعلیم کا بہت اچھا انتظام تھا اور کئی لائق
 پروفیسر مختلف مضمون پڑھانے پر مقرر تھے۔ ان میں آرنلڈ
 صاحب تھے جو بڑے قابل شخص تھے۔ وہ مدت تک
 علی گڑھ کالج میں رہ چکے تھے۔ اور علی گڑھ میں رہ کر
 انہوں نے کالج کے بہت سے استادوں اور طالب علموں
 کے دلوں میں علم کا سچا شوق پیدا کر دیا۔ آرنلڈ صاحب

اقبال سے بڑی محبت اور شفقت کے ساتھ پیش آتے تھے اور انصاف کی بات یہ ہے کہ اقبال نے اُن سے بہت کچھ سیکھا۔ اگرچہ کسی کے سکھانے اور پڑھانے سے کوئی شخص شاعر یا فلسفی نہیں بن سکتا۔ یہ تو اللہ کی دین ہے۔ جسے چاہے دے دے۔ البتہ قابل استاد بل جائے تو وہ راستے سے بھٹکنے نہیں دیتا۔ اسے اقبال کی خوش قسمتی سمجھنا چاہیے کہ پہلے انہیں مولوی میر حسن سا استاد ملا۔ جس نے اُن کی ذہانت کے جوہر کو خوب چمکایا اور سیدھے راستہ پر ڈال دیا۔ اس کا ساتھ چھٹا تو آرنلڈ صاحب نے ہاتھ پکڑ لیا۔

لاہور میں ان دنوں مشاعرے بھی ہوتے تھے۔ جن میں اس زمانے کے مشہور شاعر اپنا کلام سُنانے تھے۔ اقبال بھی ان محفلوں میں جانے اور اپنا کلام سُنانے لگے۔ آہستہ آہستہ سب کی نظریں اُن پر پڑنے لگیں۔ اُن کی عمر بیس بائیس سال کی تھی کہ لاہور کے ایک مشاعرہ میں

انہوں نے ایک غزل پڑھی۔ اس مشاعرہ میں مرزا ارشد
 گورگانی بھی تھے۔ جو ان دنوں چوٹی کے شاعروں میں
 سمجھے جاتے تھے۔ جب اقبال اس شعر پر پہنچے
 موتی سمجھ کے شان کریمی نے چُن لئے
 قطرے جو تھے مرے عرقِ انفعال کے
 تو مرزا ارشد نرٹپ اُٹھے اور کہنے لگے "میاں صاحبزادے
 سبحان اللہ۔ اس عسر میں یہ شعر" ❖

اقبال بی۔ اے کے امتحان میں کامیاب ہوئے۔ تو
 وظیفہ لیا۔ ساتھ ہی عربی اور انگریزی میں اول آنے پر
 انہیں سونے کے دو تھنغے بھی ملے۔ بی۔ اے پاس کر کے
 ایم۔ اے میں داخل ہوئے اور اس امتحان میں پاس
 ہونے پر انہیں سونے کا ایک تھنغہ ملا۔ اور اورینٹل کالج
 میں فلسفہ پڑھانے پر مقرر ہو گئے۔ ❖

جن دنوں وہ کالج میں پڑھتے تھے۔ ان کی شاعری
 کا اچھا خاصا چرچا ہو چلا تھا۔ لیکن اب تک وہ عام شاعروں

کے انداز میں غزلیں کہتے رہے تھے۔ اب ان کی شاعری
 کا رنگ بدلا اور انہوں نے قومی نظمیوں لکھنی شروع کیں۔
 ۱۹۹۹ء میں انجمن حمایت اسلام کا جلسہ ہوا۔ تو انہوں
 نے اس موقع پر اپنی نظم نالیہ یتیم پڑھ کر سنائی۔ اس نظم
 میں شاعر نے یتیموں کی مصیبتوں کا نقشہ کچھ ایسے درد بھر
 الفاظ میں کھینچا تھا۔ کہ سننے والوں کے دل بے چین ہو
 گئے۔ اور آنکھوں سے بے اختیار آنسو ٹپک پڑے۔
 جلسہ ختم ہوا۔ تو لوگوں نے شاعر کو گھیر لیا۔ وہ اس
 سے ہاتھ لانے کے لئے ایک دوسرے پر گرے پڑتے تھے۔
 پنڈال کے باہر جگہ جگہ دس دس بند رہ پندرہ آدمیوں
 کی ٹولیاں کھڑی تھیں اور اسی نظم کا ذکر ہو رہا تھا۔
 اسی زمانے میں شاعر نے ”ہمالیہ“ اور ”ہندوستان ہمارا“
 دو اور نظمیوں کہیں۔ جن کا لفظ لفظ وطن کی محبت میں
 ڈوبا ہوا تھا۔ ان نظموں نے اقبال کی شاعری کی حاک
 ہر طرف بٹھادی اور ان کا نام پنجاب بھر میں مشہور

ہو گیا ❖

یہاں اُردو شاعری کی نسبت دو لفظ سُن لیں۔
 اُردو شاعری سے فارسی کا دودھ پی کر پرورش پائی ہے
 اس لئے اُردو کے پُرانے شاعروں نے جو کچھ کہا ہے وہ
 فارسی شاعری کی نقل معلوم ہوتی ہے۔ اسی قسم کی
 غزلیں ہیں جن میں عشق اور محبت کی باتیں بیان کی
 گئی ہیں۔ ایسے ہی قصیدے جن میں بادشاہوں اور
 امیروں کی تعریف میں زمین کو آسمان سے جا ملا ہے
 یا پھر فارسی شاعروں کی تعریف میں مثنویاں لکھی گئی ہیں
 جن میں جتنے کہانیاں بیان کی گئی ہیں ❖

اُردو کے پُرانے شاعروں میں ولی سب سے پہلا
 شاعر ہے جس نے سارے ہندوستان میں شہرت پائی۔
 اس کے بعد بہت سے شاعر پیدا ہوئے۔ مگر ان میں
 میر تقی اور سودا بہت مشہور ہیں۔ سودا قصیدہ کے
 بادشاہ ہیں۔ غزلیں بھی خوب لکھتے ہیں۔ میر تقی کی

عزیز لیں بہت سیدھی سادھی اور صاف ہیں اور ان میں
 عجیب مٹھاس اور لوچ ہے جس سے دل اور زبان
 دونوں مزے لیتے ہیں۔ خواجہ میر درد جو اللہ والے بزرگ
 تھے۔ انہیں دونوں کے ساتھ قدم مارنے نظر آتے ہیں۔ ان
 کے بعد جرات۔ انشا اور مصحفی ہیں۔ مگر وہ انہیں لوگوں کے
 خیالات کو تھوڑا سا الٹ پھیر کر کے بیان کر دیتے ہیں۔ مثنوی
 میں میر حسن سب سے آگے ہیں۔ انہوں نے ”بدر منیر“ بے نظیر
 کہانی لکھی ہے اور لفظوں کا ایسا جا دو بانڈھا ہے
 کہ انسان حیران رہ جاتا ہے۔ ان کے پوتے میر انیس
 ہوئے ہیں۔ جنہوں نے حضرت امام حسین کی شہادت کے
 حالات کو نظم میں بیان کیا ہے اور اس میں بڑا کمال دکھایا
 ہے۔ انہیں کے زمانے میں ناسخ۔ آتش۔ ذوق۔ مومن
 اور غالب ہوئے۔ ناسخ کا کلام تو بہت پھیکا ہے۔ البتہ
 آتش کے کلام میں اچھے شعر بھی نکل آتے ہیں۔ ذوق محاورے
 خوب بانڈھتے ہیں۔ قصیدہ بھی اچھا لکھتے ہیں لیکن شاعری

میں وہ مومن اور غالب کو نہیں پہنچتے۔ غالب بھی اگرچہ
 غزل ہی لکھتے ہیں۔ مگر ان کے خیالات ایسے اونچے ہیں
 کہ کہیں کہیں عام لوگ ان کی بات سمجھ ہی نہیں سکتے۔ اس
 کے ساتھ ان کے شعروں میں فارسی کے الفاظ بہت زیادہ
 ہیں۔ مومن ان کے ساتھ ساتھ چلتے ہیں۔ مگر کہیں کہیں
 ان سے بہت پیچھے رہ جاتے ہیں۔

جب انگریزی زبان کا اثر اردو پر پڑنے لگا۔ تو
 اردو شاعری کا زمانہ بھی بدلا۔ لاہور میں ایک ادبی
 مجلس قائم ہوئی۔ جس میں محمد حسین آزاد۔ ارشد گورگانی
 اور حالی شامل ہوتے تھے۔ ان مجلسوں میں غزلیں نہیں
 پڑھی جاتی تھیں۔ بلکہ کوئی مضمون لے کر اس پر شعر کہے
 جاتے تھے۔ اُمید۔ برکھارت وغیرہ مضمونوں پر اس
 زمانے کے اکثر شاعروں نے نظمیں کہی ہیں۔ مگر ان میں
 حالی سب سے آگے بڑھ گئے۔ اور اپنے کلام سے
 مسلمانوں کے دلوں کو گمانے لگے۔ اقبال کے استاد

داغ بھی اسی زمانے کے شاعر تھے۔ مگر انہوں نے پرانے
 ڈھرتے کو نہیں چھوڑا۔ اور غزلیں ہی کہتے رہے۔ اس
 میں کوئی شک نہیں کہ جیسی زبان ان کی ہے کسی دوسرے
 شاعر کو نصیب نہیں ہوئی۔ مگر ان کے ہاں زبان ہی

زبان ہے۔ اونچے خیالات سرے سے نہیں۔
 اقبال اگرچہ داغ کے شاگرد تھے اور پہلے پہل وہ
 بھی غزلیں ہی کہتے رہے۔ مگر ان پر غالب اور حالی کا
 زیادہ اثر پڑا ہے۔ ان کی زبان اور اونچے خیالات
 کو دیکھو۔ تو غالب کے کلام کا دھوکا ہوتا ہے اور ان
 کی قومی شاعری پر نظر ڈالو تو معلوم ہوتا ہے کہ جو درد
 حالی کے سینے میں چھپا ہوا تھا۔ وہی ان کے دل میں بھی
 چٹکیاں لے رہا ہے۔

اقبال نے ان دنوں جو نظمیں کہیں۔ ان سے معلوم
 ہوتا ہے کہ ہندوستان کی حالت دیکھ کر ان کا جی
 بہت گڑھتا تھا اور جب انہیں ہندو مسلمانوں کی

مچوٹ اور نا اتفاقی کا خیال آتا تھا۔ تو بے چین ہو
 جاتے تھے۔ ”میرا وطن وہی ہے“ اور ”نیا شوالہ“
 اسی زمانے کی نظمیں ہیں۔ ان دونوں نظموں کے چند
 شعر سنو۔ ”نیا شوالہ“ یوں شروع ہوتا ہے۔

ۛ

سچ کہہ دوں اے برہمن گر تو بُرا نہ مانے
 تیرے صنم کدوں کے بُت ہو گئے پرانے
 اپنوں سے بیر رکھنا تو نے بتوں سے سیکھا
 واعظ کو بھی سکھایا جنگ و جدل خدا نے
 اسی نظم میں آگے چل کے انہوں نے محبت و اتفاق
 کا گیت یوں الاپا ہے۔

آنخیریت کے پردے اک بار پھر اٹھا دیں
 بچھڑوں کو پھر ملا دیں نقشِ دوئی مٹا دیں
 سونی بڑی ہوئی ہے مدت سے دل کی بستی
 آراک نیا شوالہ اس دیس میں بسا دیں

دُنیا کے تیر تھوں سے اُونچا ہوا اپنا تیر تھ
 دامانِ آسماں سے اس کا کلس بلا دیں
 دوسری نظم ہندوستانی بچوں کا قومی گیت ہے۔

اس کا پہلا بند یوں ہے

جستی نے جس زمیں میں پیغامِ حق سنایا
 نانک نے جس چمن میں وحدت کا گیت گایا
 تاتاریوں نے جس کو اپنا وطن بنایا
 جس نے حجازیوں سے دشتِ عرب چھڑایا

میرا وطن وہی ہے میرا وطن ہی ہے

اسی زمانے میں انہوں نے اور بھی بہت سی نظمیں
 لکھیں۔ جن کی زبان میں عجب مٹھاس اور لذت ہے
 ان میں کچھ نظمیں تو ایسی ہیں۔ جن میں صبح۔ شام۔ برسات۔
 پہاڑ کے دامن۔ پہلی رات کے چاند اور اس قسم کے
 دوسرے نظاروں کے نقشے کھینچے گئے ہیں اور کچھ نظمیں
 بچوں کے ڈھب کی ہیں۔ مکر اور مکھی۔ پہاڑ اور گلہری۔

بچے کی دُعا - ہمدردی - ماں کا خواب - پرندے کی فریاد -
 اسی قسم کی نظمیں ہیں - کچھ نظموں میں بہت اونچے خیالات
 ہیں - مثلاً عشق اور موت - شمع و پروانہ - سرگذشتِ
 آدم - دل - خیالات کے لحاظ سے بہت اونچے پایہ
 کی نظمیں ہیں »

ان نظموں کو پڑھو تو معلوم ہوتا ہے کہ ان دنوں
 اقبال کے خیالات پر انگریزی شاعری کا بہت اثر تھا -
 اس زمانے میں اور بھی بہت سے شاعر تھے - جو انگریزی
 شاعری کے اثر سے اس قسم کی نظمیں کہہ رہے تھے -
 چنانچہ نادر کا کوروی - سرور ہاں آبادی - خوشی محمد ناظر
 اور میر نیرنگ اس زمانہ کے مشہور شاعر تھے جن کے کلام
 میں اقبال سے ملتے جلتے خیالات کی جھلک نظر آ جاتی ہے -
 لیکن وہ بھی انہیں نظموں میں جن میں اقبال نے کسی نظامے
 کی تصویر کھینچی ہے - ورنہ ہاں کہیں انہوں نے اس
 انداز سے ہٹ کر کوئی نظم لکھی ہے - ایسا معلوم ہوتا ہے

کہ ان کا خیال ایک ہی اڑان میں آسمان کو توڑ کر گزر جانا

چاہتا ہے :

اقبال پہلے کچھ دن اور نیشنل کالج میں پروفیسر رہے۔

پھر گورنمنٹ کالج میں پروفیسر مقرر ہوئے۔ اس زمانے

میں ان کے وقت کا زیادہ حصہ لکھنے پڑھنے میں گزر جاتا

تھا۔ جس کمرہ میں وہ سوتے تھے۔ اس میں ایک بڑی

میز پر کتابیں بڑی رہتی تھیں۔ کتابوں کے پاس ہی ایک

کاپی اور نپیل۔ جب طبیعت چاہتی تھی۔ شعر کہنا شروع

کر دیتے تھے۔ ان دنوں ان کی طبیعت میں بلا کی روانی

تھی۔ جب شعر کہنے لگتے تھے تو ایسا معلوم ہوتا تھا کہ دریا

اُٹا ہوا ہے۔ کبھی خود لکھتے تھے۔ کبھی کوئی ملنے والا

جاتا تھا تو اسے لکھوا دیتے تھے۔ شیخ عبدالقادر جو

بعد میں سر ہوئے اور بڑے عہدوں پر پہنچے۔ ان دنوں

ایک رسالہ نکالتے تھے۔ جس کا نام مخزن تھا۔ پنجاب

کے بڑے بڑے شاعروں کی نظموں کی اسی رسالہ میں چھپتی

تھیں۔ پنجاب کے علاوہ دوسرے صوبوں کے شاعر بھی اس رسالہ میں نظمیں چھپواتے تھے۔ اقبال سے شیخ عبد القادر کا بڑا میل جول تھا۔ اس لئے اس زمانہ میں انہوں نے جو نظمیں کہیں۔ وہ پہلے مخزن ہی میں چھپیں اور پھر سارے ملک میں مشہور ہو گئیں۔ کبھی کبھی ایسا بھی ہوتا تھا کہ شیخ عبد القادر ملنے آئے اور شاعر نے انہیں شعر لکھوانے شروع کر دیئے اور وہ دیر تک بیٹھے شعر لکھتے رہے۔ ایک دفعہ اقبال نے شیخ صاحب کو شعر لکھوانے شروع کئے۔ نظم بہت لمبی تھی۔ اس لئے ساری رات شعر لکھتے لکھاتے

رہے اور صبح ہوتے ہوتے نظم ختم ہو گئی :

ان کے پرانے خادم علی بخش کا بیان ہے۔ کہ جب کانگرہ کا زلزلہ آیا۔ میں شیخ صاحب (حضرت اقبال) کے پاس لو کر تھا۔ زلزلہ کیا تھا۔ خدا کا قہر تھا۔ پہلے ایسا ایک کو اڑکھڑکھڑانے لگے۔ پھر اس طرح زمین ڈولی۔

لہ "شیرازہ میں یہ واقعہ علی بخش کی زبانی چھپ چکا ہے :

جیسے دنیا بالکل تباہ ہونے کو ہے۔ میں گھبرا یا گھبرا یا پھرتا
 تھا۔ کبھی کوٹھے پر چڑھ جاتا کبھی نیچے آجاتا تھا۔ شہر
 میں بہت سے مکان گر پڑے تھے۔ ہر طرف کھرام مچا
 ہوا تھا۔ جب زلزلہ آیا۔ تو شیخ صاحب اپنے کمرے میں
 چار پائی پر لیٹے کتاب پڑھ رہے تھے۔ مگر جس طرح لیٹے
 تھے۔ لیٹے رہے۔ ذرا ہلے جلے تک نہیں۔ ہاں میری
 گھبراہٹ دیکھ کر ایک دفعہ کتاب پڑھتے پڑھتے سر اٹھایا
 اور کہنے لگے۔ علی بخش یوں بھاگے بھاگے نہ پھرو۔ سیرٹھیوں
 میں کھڑے ہو جاؤ۔ یہ کہہ کر پھر اس طرح کتاب پڑھنے
 لگے۔ جیسے کچھ ہوا ہی نہیں۔

ان دنوں ان کا یہ طریقہ تھا کہ صبح اٹھ کر نماز۔ اور
 نماز کے بعد اونچی آواز سے قرآن پڑھتے تھے۔ پھر دوپہر
 پیتے تھے۔ کبھی کبھی مگر بھی ہلاتے تھے۔ اتنے میں کالج
 کا وقت ہو جاتا تھا۔ وہ کچھ کھائے پئے بغیر کالج چلے
 جاتے تھے۔ اور دوپہر کو آکر کھانا کھاتے تھے۔ عام طور پر

کھانا وہ صرف ایک وقت کا کھاتے تھے۔ صبح کو چائے بھی
 نہیں پیتے تھے۔ ہاں کبھی کبھی رات کو نمکین چائے پی لیا
 کرتے تھے۔ ایک دفعہ پورے دو مہینے رات کو اٹھ کر تہجد
 کی نماز پڑھتے رہے۔ اُن دنوں کھانا پینا بھی چھوٹ گیا
 تھا۔ صرف شام کو تھوڑا سا دودھ پی لیا کرتے تھے۔
 اسی زمانہ میں آرنلڈ صاحب ملازمت کی مدت ختم
 کر کے ولایت چلے گئے۔ انہیں گئے ہوئے تھوڑا ہی
 عرصہ ہوا تھا۔ کہ اقبال کو یورپ جانے اور اعلیٰ تعلیم
 حاصل کرنے کا خیال آیا۔ چنانچہ ۱۹۰۵ء میں وہ بھی
 یورپ روانہ ہو گئے۔



تیسرا باب

یورپ کا سفر

اقبال ولایت پہنچتے ہی کمپیرج یونیورسٹی میں داخل ہو گئے اور فلسفہ کی تعلیم حاصل کرنے لگے۔ اس زمانے میں انہیں انگلستان کے بعض بڑے بڑے عالموں سے ملنے اور ان کے خیالات سننے کا موقع ملا۔ ان میں ایک پروفیسر میک ٹیگرٹ تھے۔ جن کا شمار فلسفہ کے بڑے عالموں میں ہوتا تھا۔ ان سے اقبال نے فلسفہ میں بہت کچھ سیکھا۔ یہیں پروفیسر براؤن سے بھی ملاقات ہوئی۔ جنہوں نے ایران اور فارسی زبان کے متعلق بہت سی کتابیں لکھی ہیں۔ اقبال کو

فارسی زبان کا شوق تو بچپن سے تھا۔ لیکن لاہور آنے کے بعد ان کی توجہ فارسی سے ہٹ گئی تھی۔ کیمبرج میں یہ کچلائی ہوئی چنگاری پھر چمک اُٹھی۔

کیمبرج سے فلسفہ کا امتحان پاس کرنے کے بعد انہوں نے ایران کے فلسفہ کے متعلق ایک کتاب لکھ کر جرمنی کی میونخ یونیورسٹی سے پی۔ ایچ۔ ڈی کی ڈگری حاصل کی۔ جرمنی سے واپس آ کر لندن میں پیرسٹری کا امتحان پاس کیا۔ آرنلڈ صاحب ان دنوں لندن یونیورسٹی میں عربی کے پروفیسر تھے۔ وہ چھٹی پرگٹے۔ تو اقبال چھ مہینہ تک ان کی جگہ عربی پڑھاتے رہے۔

در اصل اس زمانے میں ان کی زندگی کا ایک نیا دور شروع ہوتا ہے۔ اب تک انہوں نے جو نظمیں کہی تھیں۔ ان کا انداز یورپ کے شاعروں سے بہت ملتا جلتا تھا۔ یا پھر کبھی کبھار وہ نئے انداز کی غزلیں کہہ لیا کرتے تھے۔ مگر اب اس قسم کی شاعری

ان کی نظر سے بالکل گم گئی۔ چنانچہ ایک دفعہ تو انہوں نے ارادہ کر لیا کہ اب شعر نہیں کہوں گا۔ ایک دن انہوں نے شیخ عبدالقادر سے جو اس زمانہ میں وہیں تھے اپنے اس ارادہ کا ذکر کیا۔ شیخ صاحب نے کہا کہ آپ کی شاعری ملک اور قوم کے لئے بہت مفید ہے۔ اس لئے آپ شاعری ہرگز نہ چھوڑیے۔ آخر بڑی بحث کے بعد یہ فیصلہ ہوا کہ آرنلڈ صاحب جو کچھ کہیں۔ وہی کیا جائے۔ انہوں نے بھی یہی کہا کہ آپ کو ضرور شعر کہتے رہنا چاہیے۔ اور اقبال کو ان کا فیصلہ ماننا پڑا۔ اگرچہ انہوں نے یورپ میں رہ کر بہت تھوڑی نظمیں کہی ہیں۔ لیکن ان نظموں کو یورپ جانے سے پہلے کی نظموں کے ساتھ رکھو تو دونوں میں بہت فرق نظر آتا ہے۔ خیالات کے لحاظ سے یہ نظمیں بہت اونچی ہیں۔ پھر یہ خیالات بالکل نئے معلوم ہوتے ہیں۔ ان نظموں میں حسن کا ذکر بار بار آیا ہے مگر ہر دفعہ نئے ڈھنگ

سے۔ پھر وہ اس ذکر میں ہر بار کوئی چٹھتی ہوئی بات کہہ گئے ہیں ۛ

بعض نظموں کو پڑھنے سے تو ایسا معلوم ہوتا ہے کہ شاعر کی طبیعت میں کچھ بے کلی اور بے چینی سی ہے اُسے کسی بات کی ٹوہ ہے۔ جسے وہ ابھی تک پا نہیں سکا۔ وہ کسی چیز کے کھوج میں ہے۔ جس کا کوئی اتا پتا نہیں ملتا۔ اس کے سامنے کچھ الجھنیں ہیں۔ جو کسی طرح سلجھانے نہیں سلجھتیں۔ اس کے دل میں بار بار کچھ سوال پیدا ہو رہے ہیں۔ جن کا جواب اُسے نہیں سوچھتا ۛ

اصل میں اقبال نے یورپ پہنچ کر ایک ایسی دُنیا دیکھی۔ جو اس کے لئے بالکل نئی تھی۔ یورپ والوں کی تہذیب میں اُسے خوبیاں بھی نظر آئیں اور بُرائیاں بھی۔ اس کی ظاہری بھرپورک تو آنکھوں کو چکا چوند کر دیتی تھی۔ مگر جب شاعر نے اُسے ٹھوٹا۔ تو اندر سے بالکل

کھو کھلا پایا :

اقبال کو اگرچہ اپنے وطن سے بڑی محبت تھی چنانچہ
یورپ جانے سے پہلے انہوں نے جو نظمیں کہی تھیں -
ان میں یہ جذبہ جگہ جگہ نمایاں نظر آتا ہے۔ لیکن یورپ جا کر
دیکھا تو معلوم ہوا کہ وہاں وطن کی محبت نے لوگوں کی آنکھوں
پر کچھ ایسی خود غرضی کی پٹی باندھ رکھی ہے کہ انہیں دوسری
قوموں کے دکھ درد سے کوئی غرض نہیں۔ رات دن اسی
فکر میں ہیں کہ دنیا بھر کی دولت سمیٹ کر اپنا گھر بھر لیں۔
یورپ والوں کی اس آپا دھاپی سے ان کے دل پر بڑی
چوٹ لگی۔ اور انہیں خیال آیا کہ اگر سب انسان ایک
ہی کنبے کے لوگ ہیں۔ تو پھر ان میں اتنا فرق کیوں ہے؟
یہ لوٹ کھسوٹ کب تک جاری رہے گی؟ کیا انسان
کی زندگی کا مقصد یہی ہونا چاہیے۔ جو یورپ کی قوموں
کے سامنے ہے؟

ان کی طبیعت کی یہ بے چینی اور بے کلی اس زمانے

کی کئی نظموں میں نظر آتی ہے۔ مثلاً وہ ایک نظم میں کہتے ہیں

قدرت کا عجیب یہ ستم ہے

انسان کو راز جو بنایا راز اس کی نگاہ سے چھپایا
بیابا ہے ذوقِ آگہی کا کھلتا نہیں بھید زندگی کا

دوسری نظموں میں بھی جگہ جگہ اس طلب اور تلاش

کا ذکر آیا ہے۔ مثلاً

اگر کوئی شے نہیں ہے پہاں تو کیوں سراپا تلاش ہوں میں
نگہ کو نظارے کی تمنا ہے۔ دل کو سودا ہے جستجو کا
آہستہ آہستہ یہ الجھنیں آپ ہی آپ دور ہوتی گئیں
پودے سرکنے لگے۔ بھید کھلتے گئے۔ دل میں جو سوال بار بار
ہو رہے تھے۔ اُن کا جواب ملتا گیا اور شاعر کی بے چین
روح کو تسکین سی ہونے لگی

اس زمانے کی آخری نظموں میں ان سوالوں کا پورا

پورا جواب تو نہیں ملتا لیکن کہیں کہیں ہلکے ہلکے اشارے

ضرور ہیں۔ سب سے بڑی بے کلی تو اس بات کی تھی کہ
 کیا یورپ والوں کی آپادھاپی اور نفسی نفسی کا یہی حال
 رہے گا۔ خدا کی زمین پر یونہی لوٹ کھسوٹ ہوتی رہے گی
 طاقتور اسی طرح کمزور پر ظلم کرتا رہے گا۔ کیا دنیا
 کو ان مصیبتوں سے بچانے کا کوئی طریقہ نہیں ہے مگر حیب
 اسلام کی تعلیم پر غور کیا۔ تو یہ بے کلی آپ ہی آپ دور
 ہو گئی۔ جی نے کہا کہ یہ چیزیں دنوں کی مہمان ہیں۔ زمانہ
 بدلے گا۔ تہذیب کا یہ ملمع جس پر انسان کی آنکھ نہیں
 ٹھہرتی۔ آپ اتر جائے گا۔ اسلام کے اصول ملکوں ملکوں
 پھیلے گئے اور جو خیالات مدت سے سینوں میں دبے
 ہوئے ہیں۔ ہر کوچے اور بازار میں سنائی دیں گے۔
 یہ خیالات انہوں نے اپنی ایک نظم میں بیان کئے ہیں
 جس میں بلا کا جوش اور روانی ہے۔ اس نظم میں وہ
 یورپ سے یوں خطاب کرتے ہیں۔

دیارِ مغرب میں رہنے والو خدا کی لسنی دُکاں نہیں ہے

کھرا جسے تم سمجھ رہے وہ اب زرِ کم عیبِ سار ہوگا

تمہاری تہذیب اپنے خنجر سے آپ ہی خود کشتی کرے گی

جو شاخِ نازک پہ آشیانہ بنے گا ناپائیدار ہوگا

معلوم ہوتا ہے۔ اقبال نے اس زمانے میں فیصلہ کر لیا

تھا۔ کہ وہ اب مسلمانوں کے جذبات کو ابھارنے اور

اپنی گرمی ہونی قوم کو اٹھانے پر اپنی شاعری کی ساری

قوت خرچ کر دیں گے۔ چنانچہ اس نظم کے ایک شعر

میں انہوں نے اپنے اس ارادہ کی طرف اس طرح اشارہ

کیا ہے

میں ظلمتِ شب میں لے کے نکلوں گا اپنے در ماندہ کارواں کو

شرفشاں ہوگی آہ میری نفس میرا شعلہ بار ہوگا

یورپ میں رہ کر ان کے خیالات میں جو تبدیلیاں

ہوتیں۔ ان میں یہ بات خاص طور پر نوکر کے قابل ہے

کہ اب وہ غارِ کسی میں بھی شعر کہنے لگے۔ شیخ عبدالقادر

کا بیان ہے۔ ایک دعوت میں اُن سے پوچھا۔ کہ آپ
فارسی شعر بھی کہتے ہیں یا نہیں۔ اُنہوں نے جواب
دیا کہ میں نے فارسی میں ایک آدھ شعر سے زیادہ نہیں
کہا۔ دعوت سے واپس آنے پر وہ بستر پر لیٹے لیٹے
فارسی شعر کہتے رہے اور رات بھر میں دو غزلیں کہہ
ڈالیں ۞

دلایت سے واپس آکر اگرچہ اُنہوں نے اردو میں
بھی بہت سی نظمیں لکھیں۔ لیکن اب فارسی کی طرف
اُن کی توجہ زیادہ ہو گئی تھی۔ کچھ عرصہ کے بعد تو اُنہوں
نے اردو میں شعر کہنا ہی چھوڑ دیا۔ اور زندگی کے آخری
سالوں میں پھر کہیں اردو کی طرف توجہ کی۔ اردو کو
چھوڑ کر فارسی میں شعر کہنے کی دو وجہیں تھیں۔ ایک
تو فارسی زبان شاعری کے لئے بہت موزون ہے اور
اس میں ہر قسم کے خیالات آسانی سے ادا کئے جاسکتے
ہیں۔ دوسرے اب اقبال کی شاعری کا رنگ بھی

بدل گیا تھا۔ وہ جو کچھ کہتے تھے۔ صرف ہندوستان
 کے لئے نہیں۔ بلکہ ساری دنیا کے مسلمانوں کے لئے کہتے
 تھے اور فارسی کے سوا کوئی زبان ایسی نہیں جس کے
 ذریعے وہ اپنے خیالات دوسرے ملک کے مسلمانوں تک
 پہنچا سکتے ❖



چوتھا باب

ولایت سے آنے کے بعد

اقبال جنوری ۱۹۰۸ء میں ولایت سے آئے۔ اور

بمبئی - دہلی - انبالہ میں مٹھرتے ہوئے لاہور پہنچے یہاں
 اُن کے استقبال کے لئے اسٹیشن پر اُن کے دوستوں
 اور شہر کے معزز لوگوں کا جگھٹا تھا۔ شام کو دوستوں
 کی طرف سے ایک پارٹی دی گئی۔ جس میں کئی شاعروں
 نے نظمیں پڑھیں۔ لاہور سے وہ سیالکوٹ گئے۔ بزرگوں
 عزیزوں اور دوستوں سے ملے۔ اور کچھ دن وہاں
 رہنے کے بعد پھر لاہور آ گئے۔

ولایت جانے سے پہلے وہ گورنمنٹ کالج میں فلسفہ

کے پروفیسر تھے۔ اور کالج سے چھٹی لے کر گئے تھے۔ وہاں
 سے آنے پر وہ پھر گورنمنٹ کالج میں پڑھانے لگے۔ لیکن
 اب انہیں پانچ سو روپے ماہوار تنخواہ ملتی تھی۔ اس کے
 ساتھ انہیں وکالت کرنے کی بھی اجازت تھی۔
 آپ نے دیکھا ہو گا کہ جو لوگ ولایت سے ہو آتے
 ہیں۔ اُن کے لباس وضع قطع۔ اُٹھنے بیٹھنے کے طریقوں اور
 خیالات میں بہت فرق آجاتا ہے۔ اپنے ملک کی کوئی چیز
 انہیں پسند نہیں آتی۔ یہاں کے طور طریقوں۔ رسموں۔ ریتوں
 پر وہ ہنستے ہیں اور ولایت والوں کے خیالات کی پوری
 پر فخر کرتے ہیں۔ مگر اقبال پر ولایت سے ہو آنے کا الٹا
 اثر ہوا۔ اپنے ملک میں رہ کر یورپ والوں کے جن
 خیالات کا اثر اُن پر اور ان کی شاعری پر پڑا تھا۔ ولایت
 جانے سے وہ بھی مٹ گیا اور وہ مذہب سے دُور ہو
 جانے کے بجائے اس کی طرف زیادہ شدت سے جھک گئے
 اب اسلام ان کا اور ہونا بچھونا تھا اور ان کی محفل

میں رات و دن مذہب کے متعلق باتیں ہوتی رہتی تھیں۔
 لاں اس کے علاوہ ولایت جانے سے اُن میں کوئی فرق
 آیا تو وہ یہ تھا۔ کہ پہلے وہ شیخ محمد اقبال تھے۔ اب
 ڈاکٹر اقبال ہو گئے۔ ❖

ان دنوں ہندوستان میں جو لوگ اپنی قابلیت کی
 وجہ سے بہت نام آور تھے۔ وہ سب اقبال کی لیاقت
 کا لوہا مانے ہوئے تھے۔ داغ اس زمانے کے مشہور شاعر
 اور اقبال کے استاد تھے۔ وہ اکثر اُن کی تعریف کرتے
 رہتے تھے۔ حالی بھی اعلیٰ درجہ کے شاعر تھے۔ اور اس
 لحاظ سے تو ہندوستان کے شاعروں میں اُن کا پایہ
 بہت اونچا ہے۔ کہ انہوں نے سب سے پہلے قومی
 شاعری کی طرف توجہ کی اور مسلمانوں کو ان کی حالت
 پر غیرت دلائی۔ وہ ایک مرتبہ انجمن حمایت اسلام
 کے جلسہ میں آئے۔ اور اقبال نے اُن کے سامنے جلسہ
 میں نظم پڑھ کر سُنائی تو انہوں نے بہت تعریف کی۔

چونکہ وہ بہت بوڑھے ہو چکے تھے۔ اور خود اپنا کلام پڑھ کر
 نہیں سناسکتے تھے۔ اس لئے انہوں نے اقبال سے
 ہی اپنا کلام پڑھوایا۔ اقبال نے حالی کے اشعار سننے
 سے پہلے یہ رباعی پڑھ کر سنائی۔ جو اسی وقت کہی گئی
 تھی۔

مشہور زمانے میں ہے نامِ حالی

معمورے حق سے ہے جاہِ حالی

میں کشورِ شعر کا بنی ہوں گویا

نازل ہے مرے لب پہ کلامِ حالی

چونکہ رباعی وقت اور موقعے کے لحاظ سے نہایت

مناسب تھی۔ اس لئے بہت غل مچا۔ خود حالی نے

بھی شاعر کو بہت داد دی :

شبلی نعمانی ہندوستان کے بہت بڑے عالموں میں

سے تھے۔ انہوں نے نثر میں بہت سی کتابیں لکھی ہیں

جو اسلامی تاریخ کے متعلق ہیں۔ اور سچ تو یہ ہے کہ

جلسی کتابیں وہ لکھ گئے ہیں۔ ان کے بعد کسی کو لکھنے کی
توفیق نہیں ہوئی۔ انہیں بھی اقبال کا کلام بہت پسند
تھا :

اقبال کے کلام کے سب سے بڑے قدردان حضرت
اکبر الہ آبادی تھے۔ اکبر خود بہت اچھے شاعر اور مسلمانوں
کے سچے ہمدرد تھے۔ انہوں نے شاعری کے پرانے انداز
کو چھوڑ کر اپنے لئے بالکل نیا راستہ نکالا ہے۔ یعنی وہ
اپنے کلام میں جگہ جگہ نئی تہذیب پر چوٹیں کرتے اور جو
لوگ ہر بات میں یورپ کی پیروی کو فخر کا باعث جانتے
ہیں۔ ان کا خوب خاکہ اڑاتے ہیں :

اکبر نے اقبال کے نام جو خط لکھے ہیں۔ ان کے لفظ
لفظ سے دلی محبت ٹپکی پڑتی ہے۔ ان خطوں میں انہوں
نے جگہ جگہ لاہور آکر اقبال سے ملنے کی خواہش کی ہے۔ مگر
افسوس ان کی یہ آرزو پوری نہ ہونے پائی۔ اقبال بھی
اکبر کا نام ہمیشہ عزت سے لیتے۔ اور ان کے خیالات کی

قد کرتے تھے۔ چنانچہ انہوں نے خاص اکبر کے
 ڈھنگ میں کچھ شعر بھی کہے ہیں۔ جو ”اکبری اقبال“ کے
 نام سے مشہور ہیں ❖

ان دونوں بڑے شاعروں کو ایک دوسرے سے
 جو اخلاص اور محبت تھی۔ اس کی وجہ یہ معلوم ہوتی ہے
 کہ دونوں کے دل میں ایک ہی قسم کا درد تھا۔ اکبر نے تو
 زیادہ نرنئی روشنی کے نوجوانوں کے لباس اور ان کے
 انگریزی طور طریقوں اور عادتوں کا خاکہ اڑایا ہے۔ لیکن
 اقبال نے ان ظاہری چیزوں کی طرف توجہ کرنے کے بجائے
 ان خالص انگریزی خیالات کو بدلنے کی کوشش کی ہے
 جو ان کے دلوں میں جڑ پکڑ رہے ہیں۔ اور شاعری کے
 پردے میں اسلام کی سچی تعلیم ان کے سامنے پیش کر
 دی ہے ❖

مسلمانوں کے علاوہ اس زمانے کے اکثر نامور ہندو
 بھی اقبال سے سچی محبت اور عقیدت رکھتے تھے اور ان

کی بعض نظمیں مثلاً ”نیا شوالہ“ ”ہندوستان ہمارا“ وغیرہ
 تو بچہ بچہ کی زبان پر چڑھی ہوئی تھیں۔ لیکن ولایت
 سے آنے کے بعد ان کی شاعری کا رنگ ایسا بدلا کہ وہ
 صرف مسلمانوں کی پسند کی چیز بن کر رہ گئی۔ اس تبدیلی
 کی اصل وجہ تو ہم بیان کر چکے ہیں۔ لیکن مناسب معلوم
 ہوتا ہے کہ اس موقع پر پٹرا بلس اور بلقان کی جنگوں کا
 بھی ذکر کر دیا جائے۔ کیونکہ ہمارے نزدیک انکی شاعری
 کا رخ بدلنے میں ان لٹرائیوں کا بڑا حصہ ہے۔

اقبال نے جب شعر کہنا شروع کیا۔ اگرچہ اس وقت
 ہندوستان کو انگریزوں کے قبضہ میں آئے اچھا خاصا
 عرصہ ہو چکا تھا۔ اور اسلامی حکومت کی یاد ایک سہانا
 سہنا بن کر رہ گئی تھی۔ پھر بھی مسلمانوں کو اس خیال سے
 بڑی تسکین تھی کہ اسلامی خلافت قائم ہے اور ترک کی کا سلطان
 جو سارے مسلمانوں کا سردار ہے۔ ابھی تک تین بڑے علموں
 یعنی ایشیا۔ یورپ اور افریقہ میں حکومت کر رہا ہے۔

اور اس زمانے میں تمام اسلامی ملکوں کے اندر یہ خیال بھی عام ہو رہا تھا کہ دنیا بھر کے مسلمانوں کو آپس میں یکجا کر کے عیسائی سلطنتوں کے مقابلہ میں ترکی خلافت کا ساتھ دینا چاہیے ❖

یہ خیال پھیلانے میں سید جمال الدین افغانی کا بڑا حصہ تھا۔ سید جمال الدین اصل میں افغانستان کے رہنے والے تھے لیکن بعض حالات ایسے پیش آئے کہ وہ گھر سے نکلنے پر مجبور ہو گئے۔ پہلے انہوں نے مصر اور ایران کی سیر کی۔ پھر ترکی گئے۔ لیکن جہاں گئے۔ اپنی تقریروں سے ایک آگ سی لگا دی۔ اگرچہ انہیں اپنے مقصد میں پوری طرح کامیابی تو نہیں ہوئی۔ پھر بھی ان کوششوں کا اتنا اثر ضرور ہوا کہ مسلمانوں کے دلوں میں اتفاق اور اتحاد کے خیالات جوش مارنے لگے ❖

ڈاکٹر اقبال کو یورپ سے آئے ہوئے دو ڈھائی سال ہوئے تھے۔ کہ اطلاع یہ نے ترکی سے طرابلس چھین لیا۔

ابھی یہ زخم تازہ تھا کہ بلقان کی عیسائی ریاستوں نے جو
 مدت سے ترکوں کے ماتحت تھیں۔ بغاوت کر دی :
 اس وقت ہندوستان کے مسلمانوں کو ایسا معلوم
 ہوا کہ انہیں ترک کی خلافت کا جو تھوڑا سا سہارا تھا۔ وہ
 بھنی مٹنے کو ہے۔ اگرچہ ترکوں نے اسلامی ملکوں کے معاملات
 کی طرف کبھی توجہ نہیں کی تھی تاہم ہندوستان کے مسلمانوں
 کو ان سے سچی محبت تھی۔ اور وہ سمجھتے تھے کہ ترکوں کی
 حکومت کی تباہی صرف ایک اسلامی حکومت کی تباہی نہیں
 بلکہ اس طرح خلافت کا نام و نشان مٹ جائے گا۔ اور
 ان کا کوئی مرکز نہیں رہے گا۔ چنانچہ جب انہیں معلوم
 ہوا کہ ترک دشمنوں میں گھر گئے ہیں تو ہندوستان میں
 ہر طرف کہرام مچ گیا۔ اقبال کی طبیعت پر بھی ان واقعات
 کا بہت اثر ہوا۔ چنانچہ انہوں نے اسی زمانہ میں شکوہ
 لکھا۔ جو ان کی نظموں میں بہت مشہور ہے۔ اس نظم
 میں شاعر نے شکایت کے انداز میں خدا کے سامنے

مسلمانوں کی بے کسی اور مظلومی کا حال بیان کر دیا ہے۔
 اقبال نے انجمن حمایت اسلام کے سالانہ جلسہ
 میں شکوہ پڑھ کر سنا یا۔ ایک تو طرا بلس میں اطلالیہ
 کا حال سن سن کر مسلمانوں کے دل پہلے ہی دکھے ہوئے
 تھے۔ اس ظلم نے جلتی آگ پر تیل کا کام کیا اور ان کے
 جذبات بھڑک اُٹھے۔

جو لوگ انجمن کے اس جلسہ میں شریک تھے۔ وہ
 بیان کرتے ہیں کہ جب اقبال نے یہ نظم پڑھنی شروع
 کی۔ تو کچھ دیر ہر طرف سناٹا چھایا رہا۔ لوگ اس
 طرح چپ چاپ نظم سن رہے تھے۔ جیسے کسی نے ان پر
 جاؤ کر رکھا ہو۔ وہ اکثر اپنی نظیں لے سے پڑھتے تھے۔
 ان کی آواز بھی بہت میٹھی تھی۔ جب وہ پڑھتے پڑھتے
 شکوہ کے آخری حصے پہنچے۔ تو ان کی ورد میں ڈوبی ہوئی
 آواز اس طرح دلوں میں نشتر گھنکھولنے لگی۔ کہ آہوں
 اور سسکیوں کے سوا کچھ سنائی نہ دیتا تھا۔

اقبال نے بہت سی اچھی اچھی نظمیں لکھی ہیں۔ لیکن
 شکوہ سے زیادہ اُن کی کوئی نظم مقبول نہیں ہوئی ہے۔
 یہ نظم لاکھوں کی تعداد میں چھپ کر بک چکی ہے۔
 اور آج گھر گھر اس کا چرچا ہے۔ بوڑھے۔ بچے۔ عورتیں۔
 مرد سب اُسے پڑھتے سنتے اور اس کے لفظ لفظ پر مسر
 دہنتے ہیں۔ ❖

اسی سال اکتوبر کے مہینے میں انہوں نے لاہور کی
 شاہی مسجد میں ایک چھوٹی سی نظم پڑھی نظم یوں
 شروع ہوتی ہے ۷

گراں جو مجھ پہ یہ ہنگامہ زمانہ ہوا
 جہاں سے باندھ کے رخت سفر روانہ ہوا
 فرشتے بزم رسالت میں لے گئے مجھ کو
 حضور آیہ رحمت میں لے گئے مجھ کو

حضور صلی اللہ علیہ وسلم نے پوچھا۔

نکل کے باغ جہاں سے بزرگ بو آیا
ہمارے واسطے کیا تحفہ لے کے تو آیا

شاعر نے عرض کیا ہے

حضور دہر میں آسو وگی نہیں ملتی

تلاش جس کی ہے وہ زندگی نہیں ملتی

ہزاروں لالہ و گل ہیں ریاضِ مستی میں

وفا کی جس میں ہو بو وہ کلی نہیں ملتی

مگر میں نذر کو راگ آ بگینہ لایا ہوں

جو چیز اس میں ہے جنت میں بھی نہیں ملتی

جھلکتی ہے ترمی امت کی آبرو اس میں

طرابلس کے شہیدوں کا ہے لہو اس میں

اس نظم نے لوگوں پر شکوہ سے بھی زیادہ اثر کیا۔

شاہی مسجد میں اس وقت ہزاروں انسان موجود تھے۔

بہت سے لوگ آس پاس کے دیہات سے چل کر آئے

تھے۔ لیکن اتنے لوگوں میں ایک شخص بھی ایسا نہیں تھا۔

جس کی آنکھوں میں آنسو نہ بھر آئے ہوں + اس کے بعد
اقبال نے طرابلس اور بلقان کے متعلق کئی نظمیں لکھیں
جو شاعر کے قلم سے نکلتے ہی بچے بچے کی زبان پر چڑھ گئیں۔
انہیں دنوں مسلمانوں کے اندر پہلی دفعہ بیداری کے آثار
نظر آنے لگے۔ اس وقت تک وہ سرکار کے بڑے وفادار
تھے۔ مگر جب انہیں معلوم ہوا کہ یورپ کی تمام عیسائی
سلطنتیں دل سے نرکوں کی دشمن ہیں اور انہیں مٹا
دینا چاہتی ہیں۔ تو ان کے خیالات بدلنے لگے۔ اس
کے علاوہ ہندوستان میں بھی بعض ایسے واقعات ہوئے
جنہوں نے مسلمانوں کے دلوں کو سخت صدمہ پہنچایا۔
ان میں ایک توکان پور کی مسجد کا واقعہ تھا۔ یہ واقعہ
یوں ہوا کہ کانپور میں سرکار نے ایک سڑک نکالی۔
اور مچھلی بازار کی مسجد کا ایک حصہ گر ادیا۔ مسلمانوں
کو جب معلوم ہوا تو انہیں بہت غصہ آیا اور ہزاروں
مسلمان جمع ہو کر مسجد کے ٹوٹے ہوئے حصہ کی انٹیس

چننے لگے۔ حکومت نے ان لوگوں پر گولی چلا دی اور
 بہت سے مسلمان شہید ہو گئے ❖

دوسرا واقعہ احاطہ بنگال کی تقسیم کا تھا۔ ۱۹۰۸ء
 میں سرکار نے بنگال کو دو صوبوں میں تقسیم کر دیا تھا۔
 چونکہ اس میں مسلمانوں کا فائدہ تھا۔ اس لئے وہ بہت
 خوش ہوئے۔ لیکن بنگالی ہندوؤں نے اس پر ایسا شور
 مچایا۔ کہ ۱۹۱۱ء میں سرکار نے بنگال کی تقسیم کا حکم
 واپس لے لیا۔ اور اس کے دونوں حصوں کو ملا کر
 پھر ایک صوبہ بنا دیا ❖

ان واقعات نے مسلمانوں کی آنکھیں کھول دیں
 اور انہیں یقین ہو گیا۔ کہ جب تک ہم اپنے پاؤں پر
 کھڑے نہیں ہوتے۔ اس ملک میں عزت کی زندگی
 بسر کرنا کسی طرح ممکن نہیں۔ مسلمانوں میں ترقی کا جذبہ
 اُبھارنے اور ان کے اندر قومی جوش پیدا کرنے میں
 مولانا شبلی نعمانی اور مولانا ابوالکلام آزاد کا بہت

بڑا حصہ ہے۔ ان دونوں بزرگوں نے ان دنوں اخباروں
 میں جو مضمون لکھے۔ انہوں نے مسلمانوں کو سیدھا راستہ
 دکھا دیا۔ اقبال تو پہلے ہی یورپ کی قوموں کے مایوس
 تھے۔ ان واقعات نے انہیں اور بد دل کر دیا۔ چنانچہ
 انہوں نے اس زمانے میں جو نظمیں لکھی ہیں۔ ان میں
 جگہ جگہ واقعات کی طرف اشارے کئے گئے ہیں۔ ان
 نظموں نے مسلمانوں پر جاؤ و کا اثر کیا۔ اور ان میں زندگی
 کی لہر پیدا ہو گئی۔

اکثر لوگوں کا اعتراض ہے کہ اقبال جو ایک زمانے میں
 سارے ہندوستان کے شاعر تھے۔ وہ اب صرف
 ہندوستان کے مسلمانوں کے شاعر بن کر رہ گئے۔
 لیکن یہ خیال غلط ہے۔ اب اقبال کی شاعری کا دائرہ
 تنگ ہونے کے بجائے اتنا پھیل گیا۔ کہ اس میں
 ساری دنیا آ گئی۔ وہ سارے انسانوں کو ایک ہی
 کنبہ کے لوگ سمجھتے تھے اور کہتے تھے کہ انسانوں میں سے

قوموں اور ملکوں کی تمیز مٹ جانی چاہیے۔ انہیں اپنے
 ملک کی دولت بڑھانے اور اپنی قوم کو فائدہ پہنچانے
 کے بجائے ساری دُنیا کے فائدہ اور آرام کا خیال
 رکھنا چاہیے۔ لیکن مسلمانوں کے سوا دنیا میں انہیں
 کوئی جماعت ایسی نظر نہیں آتی تھی۔ جو رنگ۔ قوم۔
 نسل اور ملک کی تمیز کو مٹا کر سارے انسانوں کو
 ایک کنبہ سمجھ لے۔ کیونکہ اسلام ہی ایک ایسا مذہب
 ہے۔ جو وطن اور قوم کی تمیز کو نہیں مانتا اور ہر قسم
 کی اونچ نیچ مٹا کر سارے انسانوں کو ایک صف
 میں کھڑا دیکھنا چاہتا ہے۔ اس لئے انہوں نے مسلمانوں
 کو ابھارنے میں اپنی ساری طاقت خرچ کر دی انہیں
 یقین تھا۔ کہ ایک دن مسلمان ساری دنیا پر چھپا
 جائیں گے۔ اور مختلف قوموں کو جو اصل میں ایک ہی
 رٹھی کے بکھرے ہوئے دانے ہیں۔ پھراکٹھا کر کے سارے
 انسانوں کو بھائی بھائی بنا دیں گے۔

ہم بتا چکے ہیں کہ ڈاکٹر اقبال ولایت سے آنے کے بعد پھر گورنمنٹ کالج میں ملازم ہو گئے تھے۔ لیکن دو ڈھائی سال کی ملازمت کے بعد انہوں نے یکایک استعفیٰ دے دیا۔ کالج کے پرنسپل نے بہت کوشش کی۔ کہ وہ استعفیٰ واپس لے لیں۔ مگر انہوں نے اس کی بات نہ مانی + استعفیٰ دے کر گھر آئے۔ تو دوستوں نے اُن سے پوچھا۔ کہ آپ نے ملازمت کیوں چھوڑ دی۔ انہوں نے جواب دیا کہ ملازم رہ کر میں آزادی سے اپنے خیالات ظاہر نہیں کر سکتا۔

انہیں ملازمت کے زمانے میں بھی وکالت کرنے کی اجازت تھی۔ لیکن وہ کبھی کبھار ہی کوئی مقدمہ لے لیا کرتے تھے۔ اب انہوں نے بیرسٹری کی طرف زیادہ توجہ کی۔ اور بہت سے لوگ ان کے پاس مقدمے لے کر آنے لگے۔ لیکن انہیں دولت کمانے کا شوق نہیں تھا۔ اس لئے صرف اتنے ہی مقدمے لیتے تھے جن کی

آمدنی سے ان کا خرچ پورا ہو جاتا - وہ اپنی آمدنی
 اور خرچ کا حساب بڑھی باقاعدگی سے رکھتے تھے چنانچہ
 اس قاعدہ میں اُنہوں نے مرتے دم تک فرق نہیں
 آنے دیا - ہر مہینے وہ اس بات کا اندازہ کر لیتے تھے
 کہ اب کے کتنے روپوں میں خرچ پورا ہو جائے گا جب
 یہ خرچ پورا ہو جاتا تھا - تو مقدمے لینا بند کر دیتے تھے۔





پانچواں باب

اقبال کی شاعری کا نیا دور

اقبال نے ۱۹۰۷ء میں یورپ کی قوموں کو مخاطب کر کے کہا تھا ۵

تمہاری تہذیب اپنے نجر سے آپ ہی خود کشتی کرے گی
 جو شاخِ نازک پہ آشیانہ بنے گا ناپائدار ہوگا
 یہ بات پوری ہو کر رہی۔ یعنی ۱۹۱۴ء میں جنگِ عظیم
 شروع ہوئی اور یورپ کی ساری قوموں کی قوت ایک
 دوسرے کا گلا کاٹنے میں صرف ہونے لگی ۶
 اقبال نے جنگ کی طرف توجہ نہیں کی چنانچہ ان
 کی نظموں میں اس واقعہ کی طرف کہیں کہیں ہلکے ہلکے

اشارے پائے جاتے ہیں۔ وہ ان دنوں چپ چاپ لاہور کے ایک گوشے میں بیٹھے فارسی شعر کہہ رہے تھے۔ یہ ان کی شاعری کا نیا دور تھا۔ صرف زبان کے اعتبار سے ہی نہیں۔ بلکہ خیالات کے لحاظ سے بھی ان کی اس زمانے کی شاعری بالکل نئی معلوم ہوتی ہے۔

شاعروں کی بڑی بڑی دو قسمیں ہیں۔ ایک تو وہ شاعر ہیں جو صرف خوب صورت الفاظ کو جوڑ کے دنیا کے سامنے پیش کر دیتے ہیں۔ انہیں اس سے غرض نہیں۔ کہ ان الفاظ میں کوئی نیا خیال ہے بھی یا نہیں۔ وہ تو صرف یہ دیکھ دیکھ کے خوش ہوتے ہیں کہ انہوں نے الفاظ کے نگینے بڑی خوبی سے اپنی اپنی جگہ بٹھائے ہیں۔ انہیں ذرا آگے پیچھے کرو۔ تو شعر کی خوب صورتی خاک میں مل جائے گی۔ اردو کے اکثر پرانے شاعروں کا یہی حال ہے۔ ان کے ہاں الفاظ تو بہت خوب صورت

ہیں۔ اور انہوں نے ان الفاظ کو جوڑا بھی خوب ہے
 لیکن خیالات کو دیکھو تو ایک شاعر اور دوسرے شاعر
 میں کوئی فرق نظر نہیں آتا ۛ

دوسری قسم کے شاعر وہ ہیں۔ جن کے دلوں میں
 نئے خیالات موج مارتے ہیں۔ وہ انہیں ظاہر کرنے کے
 لئے لفظ تلاش کرتے ہیں اور انہیں اس طرح جوڑتے
 ہیں کہ ان کے دلی خیالات جوں کے توں ادا ہو جائیں۔
 اردو میں اس انداز کے شاعر یا تو میرزا غالب
 تھے یا حالی۔ یوں تو میرزا غالب بھی غزل ہی کہتے
 تھے۔ اور ان پر پڑانے خیالات کا بہت اثر ہے
 پھر بھی انہوں نے غزل کے تنگ دائرہ میں نئی نئی
 راہیں نکالیں۔ حالی نے قومی شاعری شروع کی۔ جو
 اردو میں بالکل نئی چیز تھی۔ اور دل کا درد شعروں
 میں بیان کر دیا ۛ

اقبال کی شاعری پر غور کرو۔ تو معلوم ہوتا ہے کہ

جس طرح انسان پیدا ہوتا۔ پھر بڑھتا۔ بچپن اور جوانی
 کی منزلوں سے گذرتا ہے۔ اسی طرح اقبال کی شاعری
 بھی کئی منزلوں سے گزری ہے۔ ابتدائی زمانے کو جب
 وہ غزل کہتے تھے۔ اُن کی شاعری کا بچپن سمجھنا چاہیے
 وہ بھی دوسرے شاعروں کی طرح خوب صورت لفظوں
 کو جوڑتے اور انہیں دیکھ دیکھ کر خوش ہوتے تھے۔ ان
 کی حالت اس بچے کی سی تھی۔ جو سمندر کے کنارے سے
 گھونگھے اور سیپیاں اکٹھی کرے اور انہیں ایک قطار
 میں رکھ کر خوشی سے پھولانہ سمائے۔ پھر ان کی شاعری
 کے لڑکپن کا زمانہ آیا۔ یعنی اس زمانہ میں جو خیالات
 یورپ سے ہندوستان میں آرہے تھے۔ انہیں وہ اپنی
 زبان سے نئے ڈھنگ سے ادا کرنے لگے۔ لیکن اُن
 کی شاعری کا لڑکپن بھی اس لحاظ سے بہت شاندار
 تھا۔ کہ اس زمانے میں جو کچھ وہ کہہ گئے۔ آج تک
 لوگوں کی زبانوں پر چڑھا ہوا ہے۔

ان کی شاعری کی جوانی تو اسی زمانے سے شروع ہوتی ہے۔ جب وہ یورپ میں تعلیم پا رہے تھے۔ مگر جوں جوں دن گزرتے گئے۔ ان کے خیالات زیادہ پختہ ہوتے گئے۔ قاعدہ کی بات ہے کہ لڑکپن اور نوجوانی میں انسان کے خیالات جلد جلد بدلتے رہتے ہیں۔ مگر جب عسرتیس سال کے اوپر ہو جاتی ہے۔ تو انسان کسی چیز کے متعلق جو رائے قائم کر لیتا ہے۔ مرتے دم تک اس میں بہت کھوڑا فرق آتا ہے۔ یہی حال اقبال کی شاعری کا ہے۔

چونکہ ان دنوں ان کے دل میں ایسے ایسے خیالات موج مار رہے تھے۔ جنہیں اردو میں پوری طرح ظاہر کرنا بہت مشکل معلوم ہوتا تھا۔ اور فارسی زبان میں مشکل سے مشکل خیالات بڑی آسانی سے ادا کئے جاسکتے ہیں۔ اور اکثر دیکھنے میں آیا ہے کہ فارسی زبان کے شاعر جو بات دو لفظوں میں بیان کر دیتے ہیں اُسے

اُردو میں بیان کرنا چاہو تو پورا جملہ بھی کافی نہیں ہوتا۔
اس لئے اقبال بھی فارسی میں شعر کہنے لگے۔

فارسی میں انہوں نے جو باتیں کہی ہیں۔ وہ اس لحاظ سے بالکل نئی ہیں کہ یورپ یا ایشیا کے کسی شاعر نے انہیں چھو اتک نہیں۔ فارسی زبان میں مثنوی اسرارِ خودی ان کی پہلی تصنیف ہے۔ اس کتاب کا ایک حصہ انہوں نے ۱۹۱۲ء میں انجمن حمایتِ اسلام کے سالانہ جلسہ کے موقع پر سنایا تھا۔ کوئی ڈیڑھ سال کے بعد یہ کتاب چھپ کر شائع ہو گئی اور اسے چھپے ہوئے دو سال ہوئے تھے کہ انہوں نے اپنی دوسری مثنوی رموزِ بخودمی بھی شائع کر دی۔

ان دونوں کتابوں میں ڈاکٹر اقبال نے جو خیالات ظاہر کئے ہیں۔ انہوں نے لوگوں کو چونکا دیا۔ کیونکہ ان میں ایسی ایسی باتیں تھیں۔ جو ان سے پہلے کسی شاعر نے نہیں کہی تھیں۔ اور تو اور ان کی صرف ایک

نظم شمع و شاعر کے سوا اُن کے اُردو کلام میں بھی اس قسم کے خیالات کا کھوج نہیں ملتا ❖

اسرارِ خودی میں اقبال نے خودی کو پہچاننے کی تلقین کی ہے۔ مگر اس نکتہ کو بہت تھوڑے لوگ سمجھے۔ زیادہ تعذو ایسے لوگوں کی تھی۔ جن کی سمجھ میں یہ تو نہیں آیا۔ کہ شاعر کیا کہتا ہے۔ مگر خودی کا نام سن کر سب چونک پڑے۔ اس چھوٹی سی کتاب میں اتنی گنجائش تو نہیں۔ کہ خودی پر بحث کی جائے۔ ہاں اس بحث کو سمیٹ کر دو لفظوں میں یوں بیان کیا جا سکتا ہے۔ کہ اپنے آپ کو جان لینا خودی کو پہچاننا ہے ❖

آپ کہیں گے کہ ہر انسان اپنے آپ کو خدا جانتا ہے مگر اصل میں یہ جانتا جانتا نہیں۔ جانتا تو یہ ہے۔ کہ انسان کو قدرت نے جو طاقتیں بخشی ہیں۔ وہ اُن سب سے اچھی طرح آگاہ ہو جائے۔ شیر جب تک شکار پر حملہ نہ کرے۔ وہ نہیں جانتا کہ اس میں کتنی قوت

ہے؛ یہی حال انسان کا ہے۔ جب تک وہ دوسروں کے سہارے زندگی بسر کرتا ہے۔ اس کی خودی دبی رہتی ہے۔ مگر جب کوئی سہارا نہیں رہتا۔ اور اُسے اپنی قوت اور طاقت سے کام لینا پڑتا ہے۔ تو خودی ابھرتی ہے اور آہستہ آہستہ وہ سمجھ لیتا ہے کہ دنیا میں جو کچھ ہے۔ سب میرے ہی لئے ہے۔

کچھ لوگوں کو دھوکا ہوا ہے کہ خودی اور تکبر دونوں ایک چیز ہیں۔ نہیں یہ بات نہیں۔ ان دونوں میں بڑا فرق ہے۔ جو لوگ تکبر کرتے ہیں۔ ان کی نظر اپنی طاقت اور قوت پر نہیں ہوتی۔ بلکہ انہیں صرف اپنی کمزوریوں کا خیال رہتا ہے اور ان کے جی میں یہ ڈر سما جاتا ہے کہ کہیں کوئی شخص ہمارے کمزوریوں سے واقف نہ ہو جائے۔ اس لئے وہ چلا چلا کر باتیں کرتے ہیں اور اپنی اور اپنے باپ دادا کی بڑائی کا ذکر کرتے نہیں تھکتے۔ اور اس طرح اپنے جی کے ڈر اور طبیعت کی بے چینی کو چھپانے کی کوشش

کرتے رہتے ہیں ❖

خودی کو تکبر سے کوئی تعلق نہیں۔ جب کوئی شخص اپنے
 آپ کو پہچان لیتا ہے تو وہ بالکل نڈر اور بے باک ہو جاتا
 ہے۔ اس کی خودی خطروں میں زیادہ چمکتی ہے۔ اور جو
 جوں مشکلات بڑھتی جاتی ہیں۔ اس کی چھپی ہوئی قوتیں اور
 ابھرتی ہیں۔ وہ طاقتوروں کے مقابلہ میں اکڑ جاتا ہے
 اور کمزور سامنے آئے۔ تو اس سے بڑی شفقت اور
 محبت کا سلوک کرتا ہے ❖

اگلے زمانے کے بہت سے شاعروں نے اس بات کو
 نہیں سمجھا۔ بلکہ وہ ہمیشہ یہی کہتے رہے ہیں کہ انسان کو
 اپنی خودی بالکل مٹا دینی چاہئے۔ اس قسم کے خیالات
 سب سے پہلے یونان کے ملک میں پیدا ہوئے۔ اور جب
 مسلمانوں نے یونان کی کتابوں کا ترجمہ عربی میں کیا۔ تو
 بہت سے مسلمان شاعر یہ باتیں نئے نئے طریقوں سے
 بیان کرنے لگے۔ یہ لوگ کہتے ہیں۔ کہ انسان کو ہاتھ پاؤں

ہلانے کی کوئی ضرورت نہیں۔ بلکہ اُسے خدا پر بھروسہ
 کر کے ایک کونہ میں بیٹھ رہنا چاہئے۔ اگر کوئی شخص ہمیشہ
 کی زندگی پانا چاہتا ہے۔ تو اُسے چاہئے۔ کہ اپنے
 آپ کو مٹا ڈالے۔ اس قسم کے خیالات نے مسلمانوں کے
 بازوؤں کو سُست اور تلواروں کو کند کر دیا اور انہیں
 اپنے آپ پر بالکل بھروسہ نہ رہا۔ اقبال نے اسرارِ خودی
 میں ایسے شاعروں کی سخت مخالفت کی ہے اور انہیں
 ”بھیریں“ کہا ہے۔ ان کے خیالات نے قوم پر اثر ڈالا
 ہے۔ اُسے اچھی طرح مسلمانوں کے ذہن میں بٹھانے کے
 لئے اقبال نے ایک مزے کی کہانی بھی لکھی ہے۔

یہ کہانی یوں ہے کہ کہیں چراگاہ میں بہت سی بھیریں
 رہتی تھیں۔ چونکہ یہاں چارہ بہت تھا۔ اس لئے
 ان بھیروں کی نسل خوب پھلی پھولی۔ اور ان کی تعداد
 برابر بڑھتی گئی۔ جب یوں ہی بہت مدت گذر گئی۔ تو
 کرنا خدا کا کیا ہوا۔ کہ پاس کے جنگل میں کہیں سے

کچھ شیر آیسے۔ انہیں جب بھوک لگتی تھی۔ بھیلوں کے
گلہ میں آ پڑتے تھے۔ بھیلوں نے اس بلا سے نجات
پانے کے لئے بہت جتن کئے۔ مگر کوئی تدبیر نہ چلی۔ آخر
ایک بوڑھی بھیل نے جو سب سے زیادہ عقلمند تھی۔ سوچ
سوچ کر اپنی قوم کو شیروں سے بچانے کا ایک طریقہ نکال
ہی لیا۔

اُس نے سوچا کہ بھیلوں کو شیر بنانا تو کسی طرح ممکن
نہیں۔ ہاں اگر شیر اپنی خوبو چھوڑ بیٹھیں۔ تو ان میں
اور بھیلوں میں کوئی فرق نہیں رہے گا۔ چنانچہ اس
نے شیروں کی کچھار میں جا کر کہنا شروع کیا۔ کہ مجھے خدا
نے تمہارے پاس اپنا پیغام دے کر بھیجا ہے۔ اگر
تم نے میری بات نہ مانی۔ تو تم سب تباہ ہو جاؤ گے۔
جو لوگ طاقت ور ہیں اور بھیلوں کو کھا کھا کے زندگی
گزارتے ہیں۔ ان کی موت قریب ہے۔ ہمیشہ کی زندگی
حاصل کرنا چاہو۔ تو ساگ پات پر گزارہ کرو۔ اور

اپنے آپ کو مٹا ڈالو۔ کیونکہ جنت میں صرف کمزور ہی جا
سکتے ہیں ❖

اس مکار بھیر کے وعظ کا یہ اثر ہوا کہ شبیر گھاس
کھا کر گزارہ کرنے اور جنت کے خواب دیکھنے لگے۔ آہستہ
آہستہ ان کی ہمت بالکل جواب دے گئی۔ اور ان میں
اور بھیروں میں کوئی فرق نہ رہا ❖

۱۷ مسلمان بادشاہوں میں عباسی خلیفہ بڑے عرب اور دبہ لے والے حکمران تھے۔
ان میں سے مامون کہ شدید بہت مشہور خلیفہ ہو گا رہا ہے۔ یونانی نسل کے عیسائی
بادشاہوں کی سلطنت اس کی سرحد سے ملی ہوئی تھی۔ وہ اکثر ان کے ملک پر
حملہ کرتا رہتا تھا۔ چونکہ مامون کو علم کا بڑا شوق تھا۔ اس لئے ایک دفعہ
اس نے عیسائی بادشاہ ہرقل کو لکھا کہ تمہارے پاس جو اگلے یونانی عالموں
اور دانوں کی کتابیں ہیں۔ وہ ہر جگہ سے اکٹھی کر کے بھجوادو۔ ہرقل
نے اپنے درباریوں سے مشورہ کیا۔ انہوں نے کہا۔ اسے بادشاہ بہتر ہی
ہے کہ ان کتابوں کو عباسی خلیفہ کے پاس بھیج دیا جائے۔ کیونکہ ان میں
ایسی باتیں لکھی ہیں۔ جنہیں پڑھ کر مسلمانوں کے خیالات بدل جائیں گے
ان میں لڑنے بھڑنے کی ہمت باقی نہیں رہے گی۔ ہمارے ملک کو آئے دن
کے حملوں سے نجات مل جائے گی۔ یہ کہانی پڑھتے وقت اس تاریخی واقعہ
کو بھی ذہن میں رکھنا چاہیے ❖

یہ نشیر کون تھے؟ مسلمان - اور یہ بھیریں - یونانی -
 جن کی کتابوں نے مسلمانوں کو کم ہمت بنا دیا؟
 اقبال کے خیالات ان لوگوں سے مختلف ہیں - وہ
 قرآن کی سچی تعلیم سے ذرہ بھر ادھر ادھر نہیں ہٹتے - اور
 کہتے ہیں کہ اپنے آپ کو پہچانو - دنیا میں جو کچھ ہے سب
 تمہارے لئے ہے - ہاتھ پاؤں توڑ کے بیٹھ رہنا قوم
 کے لئے موت کا پیغام ہے - دل سے ڈرا اور خوف بالکل
 نکال دو - دریاؤں میں کود پڑو - لہروں سے لڑو -
 چٹانوں سے ٹکرا جاؤ - کیونکہ زندگی پھولوں کی سیج
 نہیں - جنگ کا میدان ہے ۔

اسرارِ خودی لکھنے کے بعد اقبال کی توجہ اردو کی طرف
 سے ہٹ گئی - اگرچہ اس زمانے میں فارسی کا رواج
 ہندوستان سے قریب قریب بالکل اٹھ چکا تھا - لیکن
 اقبال کی وجہ سے آہستہ آہستہ پھر لوگوں کی توجہ فارسی

کی طرف ہونے لگی۔ اور اکثر لوگوں نے تو صرف انکا کلام پڑھنے کے لئے فارسی سیکھنی شروع کر دی

اقبال کا کلام پڑھو تو حیرت ہوتی ہے کہ مشکل سے مشکل اور نازک سے نازک خیالات کس خوبی سے غیر

زبان میں ادا کر دیتے ہیں۔ ان کے فارسی کلام کی ان خوبیوں نے مشہور شاعر گرامی کو ان کا گرویدہ بنا دیا تھا۔

گرامی کو فارسی پر پڑا عبور تھا۔ اور اس زبان میں

بہت اچھے شعر کہتے تھے۔ اقبال کے وہ پرانے دوست تھے۔ اور کبھی کبھی اپنے وطن سے لاہور آتے تھے۔ تو

مدت تک انہیں کے پاس ہی رہتے تھے۔ انہوں نے

اقبال کے نام جو خط لکھے ہیں۔ انہیں دیکھنے سے معلوم

ہوتا ہے کہ گرامی اگرچہ اقبال سے عشر میں بہت بڑے

تھے۔ لیکن انہیں اقبال سے اس قسم کی عقیدت تھی

جو چھوٹوں کو بڑوں سے ہوتی ہے۔ اقبال بھی ان کی


بڑی عزت کرتے تھے۔ اور جب کبھی لاہور آتے تھے

تو ان کے آرام کا بڑا خیال رکھتے تھے۔ لیکن گرامی کی طبیعت کا عجب حال تھا۔ صبح ڈاکٹر اقبال کے خادم علی بخش نے آکر پوچھا۔ کہ مولانا۔ آج کیا کھائے گا؟ فرمایا۔ اور جو چاہو۔ پکا لو۔ لیکن شلغم کا سالن ضرور ہو۔ جب سترخوان بچھا اور شلغم نظر آئے۔ تو بڑگئے اور کہنے لگے۔ علی بخش کیا بازار میں صرف شلغم ہی رہ گئے ہیں۔ صبح کو شلغم۔ شام کو شلغم۔ تم تو شلغم کھلا کھلا کے بیچارے بوڑھے گرامی کو مار ڈالو گے۔ اب یہ کون کہے کہ آپ نے خود ہی شلغم پکانے کو کہا تھا۔

گرامی مدت سے حیدرآباد کی سرکار میں نوکری تھے۔ کئی مرتبہ حیدرآباد گئے اور آئے۔ اکثر ایسا ہوا کہ حیدرآباد جانے کا ارادہ لے کر ہوشیار پور سے جالندھر پہنچے۔ اور وہاں سے پھر واپس ہوشیار پور چلے گئے۔ لاہور بھی مشکل سے ہی آتے تھے۔ لیکن جب آتے تھے۔ ڈاکٹر اقبال کے ہاں ٹھہرتے تھے۔

آپس کے اس میل جول نے ان دونوں شاعروں کے
 کلام پر کچھ نہ کچھ اثر بھی ڈالا۔ ڈاکٹر اقبال کے خیالات
 پر تو کیا اثر پڑتا؟ ہاں ان آپس کی ملاقاتوں میں اتنا
 ہوا کہ روز بروز بحثوں۔ گفتگوؤں۔ محاوروں کی
 چھان بین سے ان کی زبان برابر منجھتی گئی اور گرامی
 کے آخری زمانے کی بعض بعض غزلوں سے جو انہوں
 نے پڑانے راستے سے ذرا ہٹ کر کہی ہیں۔ صاف
 معلوم ہو جاتا ہے کہ ان پر ڈاکٹر اقبال کے خیالات
 کا اثر پڑا ہے ❖





سینٹ پبلک لائبریری، رامپور
Sant Public Library, Rampur

چھٹا باب

خلافت اور کانگریس کی تحریکیں

۱۹۱۸ء میں جنگِ عظیم ختم ہوئی۔ ہندوستانیوں نے اس لڑائی میں انگریزوں کی بہت مدد کی تھی۔ اس لئے انہیں یقین تھا کہ جنگ ختم ہونے پر حکومت کی باگ ڈور ہمارے حوالے کر دی جائے گی۔ اور ان سے بہت سے وعدے بھی کر رکھے تھے۔ لیکن جنگ ختم ہونے پر حکومت نے یہ وعدے پورے کرنے کی بجائے ایک سخت قانون جاری کر دیا۔ جس سے ہندوستانیوں کے دل ٹوٹ گئے۔

یہ قانون جس کا نام رولٹ ایکٹ تھا کہ جو لوگ رعایا

کو حکومت کے خلاف اُبھارتے رہے ہیں۔ انہیں سخت
 سزائیں دی جائیں۔ اس پر ہندوستان میں بہت شور
 مچا۔ امرتسر کے جلیانوالہ باغ میں لوگوں نے جلسہ کر کے
 اس قانون کے خلاف تقریریں کیں۔ جنرل ڈائرنے جو
 ایک اکٹرو فوجی افسر تھا۔ حکم دیا کہ جلسہ بند کر دیا جائے۔
 جب لوگوں نے پروا نہ کی۔ تو اس نے گولی چلا دی اور
 سینکڑوں آدمی مارے گئے۔ اس واقعہ نے لوگوں کے
 جذبات بہت بھرکا دیئے۔ اور گھر گھر کھرام مچ گیا۔
 اگرچہ ان واقعات سے ہندو اور مسلمان دونوں کے
 دل دکھے ہوئے تھے۔ مگر مسلمانوں کو انگریزی حکومت
 سے ایک اور بھی شکایت تھی۔ جنگ میں ترکوں نے
 جرمنی کا ساتھ دے کر انگریزوں کا مقابلہ کیا تھا۔ جنگ
 ختم ہوئی تو ترکوں سے ان کا قریب قریب سارا ملک
 چھین لیا گیا۔ چونکہ ترکی کے سلطان کو سارے مسلمان
 اپنا پیشوا اور خلیفہ سمجھتے تھے۔ اس لئے ہندوستان

کے مسلمانوں کو سخت صدمہ ہوا۔ جگہ جگہ خلافت کمیٹیاں
بن گئیں اور حکومت پر زور دیا جانے لگا۔ کہ ترکی سے جو
علاقہ چھینا گیا۔ اُسے واپس دے دیا جائے۔

اس زمانے میں ہندوستان کے اندر بیداری کی ایک
لہری دوڑ گئی تھی۔ اور ہر طرف یہی آوازیں سنائی دے
رہی تھیں کہ ہندوستان میں ہندوستانیوں کی حکومت
ہونی چاہیے۔ ان دنوں ملک کی مشہور سیاسی جماعت کانگریس
نے لوگوں کی رہنمائی کا بیڑا اٹھایا اور گاندھی جی ملک بھر
کے لیڈر قرار پائے۔ اب تک مسلمان کانگریس سے بالکل
انگ رہے تھے۔ مگر اب وہ بھی اس مجلس میں شامل
ہونے لگے۔ ان دنوں بہت سے ہنگامے ہوئے۔ پنجاب
کے بڑے بڑے شہروں میں حکومت نے مارشل لا جاری
کر دیا۔ اور لوگوں پر بہت سختیاں کی گئیں۔ ادھر تو یہ
رنگ اچھل رہا تھا۔ ادھر حکومت ملک کے انتظام
میں بہت سی تبدیلیاں کر رہی تھی۔ اور اس کے انداز کی

کونسلیں بنائی جا رہی تھیں۔ یہ کونسلیں اگرچہ ہندوستانیوں
 کی اُمیدوں کے مطابق تو نہ تھیں۔ ہاں اب تک جس قسم
 کی کونسلیں بنائی گئی تھیں۔ ان سے یہ بہت اچھی تھیں۔
 بعض خاص خاص محکمے تو حکومت نے ایسے وزیروں کے
 حوالے کر دیئے تھے۔ جو عام لوگوں کے نمائندوں میں
 سے چنے جاتے تھے۔ لیکن کانگریس نے کونسلوں کے
 بائیکاٹ کی تجویز منظور کی۔ اور مسلمانوں کا ایک وفد
 خلافت کے متعلق بات چیت کرنے کے لئے ولایت بھیجا
 گیا۔

اقبال کے دل پر بھی ان واقعات کا بہت اثر پڑا۔
 اگرچہ انہوں نے عام جلسوں اور جلوسوں میں کوئی حصہ
 نہیں لیا۔ مگر انہیں دیکھ دیکھ کر اتنی خوشی ضرور ہوتی تھی۔
 کہ لوگوں کے دلوں میں آزادی کی امنگ پیدا ہو چکی ہے
 البتہ انہیں یہ یقین نہیں تھا کہ ہندوؤں اور مسلمانوں کا اتفاق
 زیادہ دیر تک قائم رہ سکے گا۔ ان کا یہ اندیشہ درست

ثابت ہوا یعنی دو تین سال ہی گزرے تھے کہ ہندو اور
 مسلمانوں میں طرح طرح کے جھگڑے پیدا ہونے لگے ۔
 ترک ان دنوں میں کئی مصیبتوں میں گھرے ہوئے
 تھے ۔ ایک تو ان کا قریب قریب سارا ملک ان سے
 چھین چکا تھا ۔ جو باقی رہ گیا تھا ۔ اس پر یونان قبضہ
 کر لینا چاہتا تھا ۔ آخر ایک ترک جرنیل مصطفیٰ کمال پاشا
 نے کچھ جاں نثاروں کو جمع کر کے یونان کو کئی شکستیں
 دیں اور انگریزوں کو ترکی سے اپنی فوجیں ہٹانے پر
 مجبور کر دیا ۔

اقبال ان دنوں پیام مشرق کے نام سے فارسی
 میں ایک نئی کتاب لکھنے میں مصروف تھے ۔ اردو میں
 انہوں نے بہت مختصر می نظمیں کہی ہیں ۔ لیکن اپنی اردو
 نظموں میں انہوں نے جگہ جگہ اس زمانے کے واقعات
 کی طرف اشارے کئے ہیں ۔ مثلاً جب خلافت کے متعلق
 بات چیت کرنے مسلمانوں کا ایک وفد ولایت گیا ۔ تو

انہوں نے کہا ہے

اگر ملک ہاتھوں سے جاتا ہے جائے

تو احکامِ حق سے نہ کر بے وفائی

نہیں تجھ کو تاریخ سے آگہی کیا

خلافت کی کرنے لگا تو گدائی

خریدیں نہ ہم جس کو اپنے لہو سے

مسلمان کو ہے ننگ وہ پادشاہی

مسلمانوں کے مشہور لیڈر مولانا محمد علی کے قید ہونے

پر بھی انہوں نے ایک نظم کہی ہے۔ ان کے علاوہ حضرت راہ

اور طلوعِ اسلام میں جو ان کی دو لمبی نظمیں ہیں۔ اور

انہیں دنوں کہی گئی تھیں۔ انہوں نے اسلامی ملکوں

کے اتحاد اور اتفاق پر زور دیا ہے اور مسلمانوں کو نسل

اور وطن کی تمیز سے بچنے کی تلقین کی ہے۔ اقبال وطن

کے مخالف نہیں۔ انہوں نے اپنی اکثر نظموں میں ہندوستان

کا ذکر بڑی محبت سے کیا ہے۔ البتہ وطن کی محبت کے

متعلق یورپ والوں کے متعلق جو خیالات ہیں۔ انہیں وہ درست نہیں سمجھتے اور انہوں نے اپنی نظموں کے ذریعہ مسلمانوں کو انہیں خیالات سے بچانے کی کوشش کی ہے اس زمانے میں انہیں خاص طور پر ان باتوں کا ذکر کرنے کی ضرورت اس لئے پیش آئی۔ کہ ہندوستان۔ ایران۔ مصر۔ ترکی میں وطن کی محبت کے خالص یورپی خیالات بہت رواج پا رہے تھے۔ اور اقبال کو اندیشہ ہو چلا تھا کہ مسلمان مٹی اور پتھروں کے اس ڈھیر کی خاطر جسے ملک اور وطن کہتے ہیں۔ آپس میں لڑنا شروع نہ کر دیں۔ مصطفیٰ کمال پاشا اور اس کے ساتھیوں کی بہادری کے طفیل ترکی نے دوبارہ زندگی پائی تھی۔ طلوع اسلام پڑھو۔ تو معلوم ہوتا ہے کہ اقبال کے دل پر اس واقعہ کا بڑا اثر تھا۔ اور انہیں یہ اُمید ہو چلی تھی کہ یہ مزک بہادر ایشیا کی گرمی ہونی قوموں خاص طور پر مسلمانوں میں زندگی کی لہر دوڑا دیں گے۔ اور اسلامی ملکوں کو ایک

بھنڈے تلے جمع کرنے کا کام انہیں کے ہاتھوں انجنام
پائے گا ❖

مصطفیٰ کمال اور اس کے ساتھیوں کی بہادری کے
متعلق انہوں نے جو اندازہ لگایا تھا۔ وہ تو صحیح تھا لیکن
انہوں نے اس سے جو امیدیں باندھ رکھی تھیں۔ وہ۔۔
پوری نہ ہوئیں۔ کیونکہ کمال نے ترکی کی حکومت پر قبضہ
کرتے ہی خلافت کو مٹا دیا۔ اور ترکی میں جمہوری حکومت
قائم کر کے وطن اور قوم کی محبت کے خیالات کو رواج دینا
شروع کیا۔ ہاں اب چند سالوں سے صدر ترکی کی توجہ
پھر اسلامی ملکوں کی طرف ہو چلی ہے۔ اور وہ ایشیائی
قوموں کے معاملات میں دلچسپی لے رہا ہے۔ کیا عجب ہے
اقبال نے ترکوں سے جو امیدیں باندھی تھیں۔ وہ ایک
دن پوری ہو کے رہیں ❖

جنگ کو ختم ہونے کا حقوڑا ہی عرصہ ہوا تھا۔ کہ کیمبرج

یونیورسٹی کے ایک پروفیسر ڈاکٹر گلکسن نے اسرارِ خودی کا ترجمہ انگریزی زبان میں شائع کیا۔ اس طرح انگریزوں کو پہلی دفعہ اقبال کے کلام سے آگاہ ہونے کا موقع ملا۔ پروفیسر براؤن نے لندن کے ایک رسالہ میں اس ترجمہ کے متعلق ایک مضمون لکھا۔ اور بھی کئی عالموں نے اس ترجمہ کے متعلق اپنے خیالات ظاہر کئے۔ اگرچہ ڈاکٹر اقبال کے خیالات یورپ والوں کے ڈھب کے نہیں تھے۔ کیونکہ ان کی شاعری شہنائی کی مٹی کی آواز نہیں۔ بلکہ تلوار کی جھنکار ہے اور یورپ کے لوگوں کو جن کی طبیعتیں لڑائی بھڑائی سے اکتائی ہوئی تھیں۔ اس قسم کے خیالات میں لطف نہیں آسکتا تھا۔ اس کے علاوہ اقبال کا کلام پڑھ کر انگلستان کے بعض مصنفوں کے دل میں یہ اندیشہ بھی پیدا ہو گیا تھا کہ کہیں اس قسم کے خیالات مسلمانوں کو ابھار کر ہمارے مقابلہ پر نہ کھڑا کر دیں۔ پھر بھی اقبال کی شاعری میں جو خوبیاں ہیں۔ وہ اس کی داد دینے

بغیر نہ رہ سکے۔ اور اگرچہ اقبال نے خود بھی کسی عہدہ یا خطاب کی خواہش نہیں کی تھی۔ لیکن انہیں یورپ میں جو شہرت حاصل ہو چکی تھی۔ اس کا نتیجہ یہ ہوا کہ حکومت کی طرف سے انہیں سزا کا خطاب دیا گیا :

انہیں دونوں ان کی دو کتابیں ”بانگِ درا“ اور ”پیامِ مشرق“ شائع ہوئیں۔ بانگِ درا میں انکی اردو نظمیں ہیں۔ جو اس سے پہلے مختلف اخباروں اور رسالوں میں شائع ہو چکی تھیں۔ اس کتاب سے ان کے اصلی خیالات کا کوئی اندازہ نہیں لگایا جاسکتا۔ کیونکہ اس میں اس زمانے کا کلام بھی شامل ہے۔ جب انکے خیالات پختہ نہیں ہوئے تھے۔ ہاں اس سے یہ ضرور معلوم ہوتا ہے کہ زمانے کے ساتھ ان کے خیالات کس طرح ترقی کرتے گئے۔ کیونکہ اس کتاب کو تین حصوں میں تقسیم کر دیا گیا ہے۔ ابتدا میں یورپ جانے سے پہلے کا کلام ہے پھر وہ نظمیں ہیں۔ جو انہوں نے یورپ میں کہی تھیں اور

آخر میں وہ تمام اُردو نظمیں اکٹھی کر دی گئی ہیں۔ جو انہوں نے یورپ سے آنے کے بعد مختلف موقعوں پر لکھیں۔

پیامِ مشرق ان کی فارسی نظموں کا مجموعہ ہے ❖

حافظ ایران کا مشہور شاعر ہو گا۔ اس کی

غزلوں کے جواب میں جرمنی کے شاعر گوٹے نے کچھ نظمیں

”دیوانِ مشرقی“ کے نام سے شائع کی تھیں۔ ”پیامِ مشرق“

گوٹے کے دیوانِ مشرقی کا جواب ہے۔ اس کتاب کی

زبان بہت منجھی ہوئی ہے۔ خیالات کے لحاظ سے بھی

یہ کتاب بہت اونچے پایہ کی ہے اور اس میں خودی کے

فلسفہ کو نئے انداز سے بیان کیا گیا ہے ❖

اسرارِ خودی کے بعد اقبال کی جتنی کتابیں نکلیں۔

انہیں پڑھو تو معلوم ہوتا ہے کہ ساری دنیا میں جہاں

تہاں خودی ہی خودی چھائی ہوئی ہے۔ پہاڑ اپنی خودی

میں مست سر اٹھانے کھڑے ہیں۔ دریا خودی کی رو

میں بہتے بہاتے چلے جاتے ہیں۔ بادل کا طنبور گڑ گڑاتا

ہے۔ تو اس کی گرج سے خودی خودی کی آواز آتی ہے۔
 بجلی کرکتی ہے تو خودی کا راگ سنا جاتی ہے۔ فضا میں
 اڑنے والا عقاب جو سنگِ خارہ کی چٹانوں میں اپنا اشیانہ
 بناتا ہے اور جنگل میں وہاڑنے والا شیر جو کچھار میں اپنا دربار
 لگاتا ہے۔ دونوں خودی میں لگن ہیں۔ تارے کہکشاں۔
 چاند۔ سورج۔ پیڑ۔ پھول۔ ٹیلے۔ بیابان۔ غرض اس
 دنیا میں کون ہے؟ جسے خودی کی لگن نہیں۔ شاعر
 یہ سب کچھ دیکھتا سنتا پہاڑوں اور دریاؤں سے باتیں
 کرتا مسکراتا گنگنا تا چلا جا رہا ہے۔ کبھی لہروں اور چٹانوں
 کی گرم گرم اور مزیدار باتیں سننے کو تھوڑی دیر کے لئے
 ٹھہر جاتا ہے۔ کبھی کہکشاں اور تاروں کی گفتگو سے
 لطف اٹھاتا ہے۔ یہاں سے لوٹتا ہے تو شبِ نیم کے
 ہونٹ ہلکتے معلوم ہوتے ہیں۔ لوگ اس سے کہہ رہے ہیں
 کہ تو چاند کی دنیا میں اکیلی کیا کر رہی ہے؟ یہاں سے
 اتر۔ دریا کی موجوں سے بنگلہ گیر ہو۔ اور موتی بن کر چمک۔

وہ جواب دیتی ہے کہ میں دریا کی موجوں سے مل کر اپنے
 آپ کو کیوں مٹاؤں۔ میں تو کسی جنگل میں لالہ کی پنکھڑی
 پر جا گروں گی۔ جہاں میری ہستی قائم رہے۔

ترکی۔ مصر۔ انگلستان۔ جرمنی۔ روس وغیرہ ملکوں
 میں پیام مشرق کا بہت چرچا ہوا۔ چنانچہ ترکی کے
 ایک مشہور انشا پر واز حسین دانش نے جو اس سے
 پہلے اقبال کی بعض نظموں کا ترجمہ ترکی زبان میں کر چکا
 تھا۔ پیام مشرق پر ایک مضمون لکھا۔ جو ترکی کے ایک
 مشہور رسالہ میں چھپا۔ ڈاکٹر فنشر نے اپنے رسالہ اسلامیکا
 میں جو جرمنی کا مشہور رسالہ ہے۔ پیام مشرق کی بہت
 تعریف کی۔ اور اقبال کا مقابلہ جرمن شاعر گوٹے سے کیا۔
 ڈاکٹر مانکے نے جو جرمنی کے عالموں میں بہت اونچا درجہ
 رکھتا ہے۔ پیام مشرق کے ایک حصہ کا ترجمہ جرمنی زبان
 میں کر کے اُسے اپنے ہاتھ سے کاغذ پر لکھا۔ اور اس
 کے ارد گرد بیل بوٹے بنا کے ڈاکٹر اقبال کے پاس تحفہ

کے طور پر پھینچا۔ اسی طرح دوسرے ملکوں میں بھی اس

کتاب کی بہت قدر کی گئی ❖

اب تک اقبال کی نظمیں اکثر اخباروں اور رسالوں

میں شائع ہوتی رہتی تھیں۔ بلکہ بعض بعض کتاب فروشیوں

نے تو خاص خاص نظمیں کتاب کی صورت میں الگ بھی

چھاپ دی تھیں۔ مگر اس زمانے سے اقبال نے

اخباروں اور رسالوں میں نظمیں چھپوانا ترک کر دیا۔ وہ

جو کچھ لکھتے تھے۔ ایک جگہ جمع کرتے جاتے تھے۔ اور

جب کتاب پوری ہو جاتی تھی۔ تو اُسے چھپوا دیتے تھے۔

اس کے بعد شاید ہی وہیں موقعے ایسے آئے ہوں کہ انہوں

نے اپنی کوئی نظم کسی اخبار یا رسالے میں چھپنے کے لئے

دی ہو ❖



ساتواں باب

اقبال سیاست کے میدان میں

اقبال نے اگرچہ اپنے کلام میں سیاست کے متعلق بڑے کام کی باتیں کہی ہیں اور ان کی شاعری کا بہت بڑا حصہ سیاست سے تعلق رکھتا ہے۔ مگر ابھی تک انہوں نے سیاسی کاموں میں کوئی حصہ نہیں لیا تھا۔ بلکہ چپ چاپ ایک گوشے میں بیٹھے تماشا دیکھتے اور حکومت کے ڈھنگ۔ سلطنت کے آئین اور ملکی معاملات کے متعلق شجر کے پردے میں اپنے خیالات ظاہر کر دیتے تھے۔ انہیں نہ لیڈر بننے اور لوگوں پر حکم چلانے کی خواہش تھی۔ نہ دولت سمیٹنے کی تمنا۔ کہنے کو وہ بڑے آدمی

تھے۔ مگر رویشیوں کی کسی زندگی بسر کرتے تھے اور فطرت
 کا یہ حال تھا۔ کہ وکالت میں بھی وہ صرف اتنے روپے
 کماتے تھے۔ جن سے گھر کا خرچ چل جاتا تھا ۛ
 ۱۹۲۶ء میں لوگوں نے اُن سے کہنا شروع کیا
 کہ اگر آپ کونسل میں ممبر بن جائیں تو آپ کے ہاتھ سے
 مسلمانوں کے بہت سے کام نکلیں گے۔ اگرچہ وہ اچھی
 طرح جانتے تھے۔ کہ ہندوستان کے صوبوں میں جو
 کونسلیں بنی ہیں۔ اُن کے اختیارات بہت بھوڑے
 ہیں۔ اور کوئی شخص ان کا ممبر بن کر قوم کی سچی خدمت
 نہیں کر سکتا۔ لیکن لوگوں نے کچھ اس طرح اصرار
 کیا۔ کہ وہ مجبور ہو گئے ۛ

۱۹۲۶ء میں وہ لاہور کے حلقہ سے کونسل کی
 ممبری کے لئے کھڑے ہو کر کامیاب ہوئے اور پنجاب کے
 سیاسی معاملات میں جن سے وہ اب تک بالکل الگ
 نکل رہے تھے۔ حصہ لینے لگے۔ اس میں شک نہیں

کہ لوگوں نے ان سے جو اُمیدیں باندھ رکھی تھیں وہ پوری نہ ہوئیں۔ یعنی کونسل میں جا کر وہ کوئی زیادہ مفید کام نہ کر سکے۔ لیکن اس میں ان کا کوئی قصور نہیں تھا۔ کیونکہ اول تو کونسل کے اختیارات کا دائرہ ہی اتنا تنگ تھا کہ کوئی شخص اس کا بزن کر کوئی فائدہ مند کام نہیں کر سکتا تھا۔ دوسرے سیاست میں وہی لوگ خوب چمکتے ہیں جو ہر طرح کے داؤں پیچ جوڑ توڑ سے واقف ہیں اور موقع پر انہیں برت بھی سکیں۔ اور ڈاکٹر اقبال بڑے سیدھے سادے اور نیک آدمی تھے۔ دنیا کے چھل فریب اور آکچ پیچ سے بالکل بے خبر۔ ہاں جب کبھی تقریر کرنے کا موقع آیا۔ ان کے دل میں جو کچھ تھا۔ لگی لپٹی رکھے بغیر صاف صاف کہہ دیا۔

اسی زمانہ میں ان کی ایک کتاب ”زبور عجم“ کے نام سے شائع ہوئی۔ اس میں بہت سی چھوٹی بڑی فارسی ^{لفظ} ہیں۔ جن میں انہوں نے خود می کے فلسفے کو زیادہ کھول کر

بیان کر دیا ہے۔ اس کی زبان بہت صاف اور ستھری ہے۔ اور خیالات بہت گہرے۔ بہت سے لوگ زبورِ عجم کو ڈاکٹر اقبال کی کتابوں میں سب سے اچھا سمجھتے ہیں۔ اور خود ڈاکٹر صاحب کو بھی زبورِ عجم اپنی ساری کتابوں سے زیادہ پسند تھی۔

۱۹۲۸ء میں مدرسہ اس سے انہیں لیکچر دینے کا بلاوا آیا۔ جاڑے کے دنوں میں وہ مدرسہ اس گئے۔ وہاں انکا بڑا شاندار استقبال کیا گیا۔ مدرسہ اس سے وہ میسور اور میسور سے حیدرآباد تشریف لے گئے۔ لیکن جہاں گئے۔ لوگوں نے بڑی دھوم دھام سے ان کی پیشوائی کی۔ مدرسہ اس میں انہوں نے انگریزی زبان میں چھ لیکچر دیئے۔ جو علیحدہ کتاب کی صورت میں چھپ چکے ہیں۔ ان لیکچروں میں انہوں نے اسلام کے متعلق بڑی نازک اور کام کی باتیں بیان کی ہیں۔

ان دنوں ہندوستان کے اندر بہت سے جھگڑے

پیدا ہو رہے تھے۔ ان میں ایک بڑا جھگڑا یہ ہو رہا تھا کہ
ہندوستان کی حکومت میں ہندوؤں اور مسلمانوں کو کتنا
حصہ ملنا چاہیے۔ اس بات کا فیصلہ کسی طرح ہونے میں
نہیں آتا تھا۔ آخر انگلستان کی حکومت نے ہندوستان
کے حالات کی جانچ پڑتال کے لئے ایک کمیشن بھیجا۔ چونکہ
اس کمیشن میں کسی ہندوستانی کو نہیں لیا گیا تھا۔ اس لئے
بہت سے لوگ اس کمیشن کے بائیکاٹ کے حق میں تھے۔
کمیشن ہندوستان میں آیا۔ کچھ لوگوں نے اس کا بائیکاٹ
کیا۔ کچھ نے اس کی حمایت کی۔ کمیشن واپس چلا گیا۔
تو ہندو مسلمانوں کے جھگڑوں کو مٹانے کے لئے پھر گفتگو
شروع ہوئی۔ مگر کوئی فیصلہ نہ ہو سکا۔

۱۹۲۸ء میں مسلمانوں نے ایک نئی جماعت کی بنیاد
ڈالی۔ جس میں مسلمانوں کی قریب قریب تمام انجمنوں کے
لوگ شریک تھے۔ اس انجمن کا نام مسلم کانفرنس رکھا
گیا۔ ڈاکٹر اقبال بھی اس انجمن میں شریک تھے۔

۱۹۳۰ء میں مسلمانوں کی پُراپی انجمن مسلم لیگ نے الہ آباد میں اپنا سالانہ جلسہ کیا اور ڈاکٹر اقبال کو اس جلسہ کا صدر چنا گیا۔ انہوں نے اس موقع پر جو صدارتی تقریر کی۔ اس میں بہت سی مفید باتیں تھیں۔ چنانچہ انہوں نے اور باتوں کے علاوہ یہ بھی فرمایا تھا کہ اگر پنجاب - سرحد - بلوچستان اور سندھ کو بلا کر مسلمانوں کی ایک علیحدہ حکومت بنا دی جائے۔ تو ہندو مسلمانوں کے جھگڑے خود بخود مٹ جائیں گے۔

ابھی ڈاکٹر اقبال کی اس تقریر کے الفاظ لوگوں کے کانوں میں گونج رہے تھے کہ ہندوستان کے طرز حکومت کا ڈھانچا تیار کرنے کے لئے لندن میں گول میز کانفرنس کی گئی۔ اس کانفرنس میں انگلستان کی پارلیمنٹ کے ممبروں کے علاوہ ہندوستان کے نمائندے بھی شامل تھے۔ ڈاکٹر اقبال بھی اس کانفرنس میں شریک ہوئے اور واپسی پر ہسپانیہ - اطالیہ اور مصر کی بھی سیر کی۔ ہسپانیہ میں

پہنچ کر ان کی طبیعت پر بہت اثر ہوا۔ کیونکہ وہاں مسلمان
 آٹھ سو سال تک حکومت کرتے رہے ہیں اور اگرچہ
 اس ملک سے ان کی حکومت کو مٹے ہوئے پانچ سو سال
 ہو چکے ہیں اور عیسائیوں نے ان کی یادگاروں کو مٹانے
 میں کوئی کسر اٹھا نہیں رکھی۔ پھر بھی ہسپانیہ کے ایک
 سرے سے دوسرے سرے تک جگہ جگہ ان کی لٹری اور
 مٹی ہوئی نشانیاں باقی ہیں۔ ان میں ایک قرطبہ کی
 مسجد ہے۔ جس کا جواب دنیا کے پر دے پر کہیں نہیں۔
 ڈاکٹر صاحب نے ہسپانیہ میں کئی اردو نظمیں لکھیں۔ جن میں
 ایک نظم تو انہوں نے قرطبہ کی مسجد میں بیٹھ کر لکھی تھی۔
 کونسل کی ممبری کے زمانے میں ڈاکٹر صاحب کو
 اچھی طرح معلوم ہو گیا تھا۔ کہ کونسلوں اور انکی ممبروں
 کے متعلق ان کا پہلا خیال درست تھا۔ ممبر بن کر
 انسان قوم کو کوئی خاص فائدہ تو نہیں پہنچا سکتا۔ ہاں
 اگر سیاست کے جوڑ توڑ اچھی طرح جانتا ہو تو قوم میں

نیک نامی اور شہرت ضرور حاصل کر سکتا ہے۔ اس لئے جب
 کونسل کی مدت ختم ہوئی اور نمبر دوسری دفعہ چنے گئے۔ تو
 ڈاکٹر صاحب نے انتخاب میں کوئی حصہ نہ لیا۔ پھر بھی اتنا
 ضرور تھا کہ وہ مسلمانوں کی قومی اور سیاسی مجلسوں میں برابر
 شریک ہوتے رہتے تھے۔ لیکن ولایت سے آنے کے بعد تو
 ان کی طبیعت سیاست سے بالکل ہٹتی گئی۔ اور انہوں
 نے سیاسی مجلسوں میں بھی حصہ لینا چھوڑ دیا۔ اس کی ایک وجہ
 تو یہ تھی کہ انہیں سیاسی انجمنوں سے جو امیدیں تھیں۔
 وہ پوری نہ ہوئیں۔ دوسرے ان کی صحت پہلے کی سی نہ
 رہی تھی۔ ہاں سیاست سے ان کی طبیعت کو جو لگاؤ تھا
 وہ کسی نہ کسی صورت میں برابر ظاہر ہوتا رہتا تھا۔ ان
 کی محفل میں سیاست پر بحثیں بھی ہوتی تھیں۔ سیاسی
 کام کرنے والے لوگوں کو وہ مشورہ بھی دیتے رہتے تھے۔
 چنانچہ ڈاکٹر صاحب کی زندگی کے آخری سالوں میں جب
 مسلمانوں کے مشہور لیڈر مسٹر جناح لاہور آئے۔ اور

انہوں نے پنجاب میں مسلم لیگ کو مضبوط کرنا چاہا۔ تو
 ڈاکٹر صاحب نے بیماری کی حالت میں بھی اُن کی بہت
 مدد کی ❖


۱۹۳۲ء میں ڈاکٹر صاحب کی ایک اور کتاب شائع
 ہوئی۔ اس کتاب کا نام انہوں نے اپنے فرزند جاوید اقبال
 کے نام پر جاوید نامہ رکھا تھا۔ جاوید نامہ ایک لمبی فارسی
 نظم ہے۔ اس میں شاعر نے آسمان کی سپر کے حالات
 بیان کئے ہیں۔ نظم یوں شروع ہوتی ہے کہ شاعر ایک
 پہاڑ کے پاس کھڑا مولوی رومی کی ایک غزل گارہا ہے
 اتنے میں مولوی رومی پہاڑ کے پیچھے سے نکل کر اقبال کے
 سامنے آجاتے ہیں اور انہیں اپنے ساتھ مختلف سیاروں
 کی سپر کراتے ہیں۔ ان سیاروں میں دنیا کے بہت سے
 مشہور لوگوں کی روعوں سے ان کی ملاقات ہوتی ہے۔
 جن میں اچھے بڑے ہر قسم کے لوگ ہیں۔ ان سے سوال

و جواب ہوتے ہیں اور بڑے بڑے بھید کھلتے ہیں۔ سید
 جمال الدین افغانی دین اور وطن کا مطلب سمجھاتے ہیں
 مصر کے مشہور رہنما سعید حلیم پاشا ترکوں کے نام پیغام
 دیتے ہیں اور انہیں قرآن پر چلنے کی نصیحت کرتے ہیں۔
 نادر شاہ ایرانی ایران کے حالات پوچھتا ہے۔ سلطان
 ٹیپو پوچھتا ہے کہ دکن کا کیا حال ہے؟ شاعر کو دکن کا
 سفر یاد آجاتا ہے۔ کہتا ہے کہ میں دکن میں آنسوؤں کے
 بیج بو آیا ہوں۔ اس سے لالہ کے چمن اگیں گے سلطان
 یہ سن کر کہتا ہے کہ دریائے کاویری کو جو میرے محل کے
 نیچے بہ رہا ہے۔ میرا پیغام دے دینا۔ پھر وہ زندگی
 اور موت کے متعلق ایسی باتیں کہتا ہے۔ جنہیں پڑھ کر
 انسان کا خون جوش مارنے لگتا ہے۔
 کشمیر کے مشہور شاعر غنی اور میرزا غالب سے بھی
 ملاقات ہوتی ہے۔ اقبال غالب سے ایک شعر کے
 معنی پوچھتے ہیں۔ غنی سے کشمیر کی نسبت بات چیت ہوتی

ہے۔ وہ اقبال سے کہتا ہے کہ نا اُمید نہ ہو۔ میری سوئی ہوئی قوم ضرور جاگے گی + جاوید نامہ کے اخیر میں شاعر نے نئی نسل کے نوجوانوں کو نصیحتیں کی ہیں اور ایسی ایسی کام کی باتیں بیان کی ہیں جو ہمیشہ یاد رکھنے کے قابل ہیں۔ اٹلی کے مشہور شاعر دانٹے نے آج سے کوئی چھ سو سال پہلے ایک کتاب لکھی تھی۔ جس کا انداز جاوید نامہ سے بہت ملتا جلتا ہے۔ اس نے بھی نظم میں آسمان کی سیر کا حال بیان کیا ہے اور جنت اور دوزخ کے نقشے کھینچے ہیں چنانچہ اس کتاب کی وجہ سے دانٹے کا شمار دنیا کے بڑے بڑے شاعروں میں ہوتا ہے۔

پہلے تو یہ سمجھا جاتا تھا کہ دانٹے سے پہلے کسی کو یہ خیال نہیں سوجھا۔ مگر اس زمانے کے عالموں نے بڑی چھان بین کے بعد یہ معلوم کیا ہے کہ دانٹے کو مسلمانوں کی کتابیں پڑھ کر اس انداز کی کتاب لکھنے کا خیال آیا۔ کیونکہ آنحضرت صلی اللہ علیہ وسلم کا ذکر قرآن کریم میں موجود

ہے اور حدیثوں میں بھی اس کا ذکر آیا ہے ❖
 معراج تو خیر اور یہی چیز ہے۔ اور آنحضرت صلعم کے
 سوا کسی کو یہ رتبہ حاصل نہیں ہو سکا لیکن بعض مسلمان
 صوفیوں اور شاعروں نے بھی اسی انداز میں اپنی اپنی
 سیر کا حال لکھا ہے اور اس انداز میں بہت سی باتوں
 کی نسبت اپنے خیالات ظاہر کر دیئے ہیں۔ دانٹے نے
 یہ خیال انہیں کتابوں سے لیا ہے۔ اگر یورپ کا کوئی
 شاعر اس قسم کی کوئی کتاب لکھتا۔ تو ہم کہہ سکتے تھے کہ
 اس نے دانٹے کی پیروی کی ہے۔ لیکن ایک مسلمان شاعر
 اور خاص کر علامہ اقبال جیسے مسلمان شاعر کے لئے یہ
 انداز نیا نہیں ❖



ساتواں باب

زندگی کے آخری چند سال

ڈاکٹر اقبال لاہور آئے۔ تو کچھ دیر بھاٹی دروازہ میں رہے۔ پھر وہاں سے انارکلی چلے آئے اور وہاں کوئی نو دس سال رہے۔ انارکلی سے مکلوڈ روڈ پر ایک کوکھی میں اٹھ گئے اور چودہ پندرہ سال یہیں گزار دیئے۔ موت سے کوئی دھائی تین سال پہلے انہوں نے میور وڈ پر اپنی کوکھی بنالی تھی اور اپنے فرزند کے نام پر اس کا نام جاوید منزل رکھا تھا۔

وہ لاہور آئے تھے تو صرف شیخ محمد اقبال تھے۔ ولایت

سے واپس آئے تو ڈاکٹر اقبال کہلانے لگے۔ پھر گورنمنٹ

نے انہیں سر کا خطاب دیا اور لوگ انہیں سراقبال کہنے لگے۔ لیکن انہیں سراقبال کہنے والے تھوڑے تھے۔ یہ سرکاری خطاب یا تو کتابوں رسالوں اور اخباروں میں کہیں کہیں لکھا جاتا تھا یا خطوں میں۔ ورنہ لوگ عام طور پر انہیں علامہ اقبال کہتے تھے۔ اور سچ تو یہ ہے کہ یہ لقب ان سے زیادہ کسی کو زیب نہیں دیتا تھا۔

اس میں شک نہیں کہ ان کی شاعری میں جو خوبیاں ہیں۔ وہ ہندوستان کے اگلے پچھلے کسی شاعر میں نظر نہیں آتیں۔ اور ان کا کلام انسان کے دل پر جاؤ و کا سا اثر کرتا ہے۔ لیکن جن لوگوں نے صرف ان کا کلام پڑھا ہے۔ وہ ان کی خوبیوں کا کوئی صحیح اندازہ نہیں کر سکتے۔ ان کے علم اور قابلیت کا اندازہ وہی لوگ لگا سکتے ہیں۔ جنہیں ان کے پاس بیٹھنے اور ان کی باتیں سننے کا موقع ملا ہے۔ آج ایسے سینکڑوں اور ہزاروں آدمی موجود ہیں۔ جو فخر کے ساتھ کہہ سکتے ہیں کہ ہم علامہ

اقبال سے ملے تھے۔ اُن کی باتیں بھی سُنی ہیں۔ اُنہیں
قرآن سُن کر روتے بھی دیکھا ہے۔ خود انہیں کی زبان سے
اُن کے شعروں کا مطلب بھی سمجھا ہے۔

علامہ اقبال بڑے آدمی تھے۔ بلکہ یوں کہنا چاہیے
کہ اس زمانہ کے مسلمانوں میں ایسا کوئی آدمی پیدا نہیں
ہوا۔ جس نے اقبال سے زیادہ قوم پر اثر ڈالا ہو۔ یہ
زمانہ اقبال کا زمانہ ہے۔ آج جو شاعر کچھ کہنا چاہتا ہے
اقبال کی زبان میں کہتا ہے۔ آج جو لیڈر قوم کو ترقی کی
راہ دکھانا چاہتا ہے۔ اسے اس کے سوا کوئی چارہ نہیں
کہ اقبال کے ہی خیالات کو تھوڑے سے اُلٹ پھیر سے بیان
کرے۔ اگر بڑائی اسی چیز کا نام ہے تو اُن کے بڑے
ہونے میں کوئی شک نہیں۔ لیکن اگر تمہاری بولی میں
بڑا آدمی اُسے کہتے ہیں جس کے دروازے پر ہاتھی جھولتے
ہوں۔ گھر میں قالین بھی ہوں۔ صوفے بھی۔ نشیمنی پر وسے
بھی۔ قیمتی گلہان بھی۔ سونے چاندی کے برتن بھی تو اقبال

کو کسی طرح بڑا آدمی نہیں کہا جاسکتا۔ وہ ایک سپدھے سادے
 درویش تھے۔ انہوں نے خود اکثر شعروں میں اپنے آپکو
 فقیر اور درویش کہا ہے اور اس پر فخر کیا ہے۔
 زندگی کے آخری سالوں میں ان کی مشہرت کی یہ
 حالت تھی کہ ایک دنیا ان کے ہاں کھچی چلی آتی تھی۔ لوگ
 صرف انہیں دیکھنے کے لئے دور دور سے چل کر لاہور آتے۔
 اور صرف ہندوستان کے لوگوں کا یہ حال نہیں تھا بلکہ
 دوسرے ملکوں کے لوگوں کو بھی ان سے ملنے کا ایسا ہی
 شوق تھا۔ لیکن وہ صرف اونچے درجے کے لوگوں سے ہی
 نہیں ملتے تھے بلکہ ان کے دروازے امیر غریب سب
 پر کھلے تھے۔ اور وہ غریبوں سے بھی اسی طرح ملتے تھے۔
 جس طرح امیروں سے۔ کچھ لوگ صرف انہیں دیکھنے آتے
 تھے۔ کچھ مشکل مشکل معاملات میں ان کا مشورہ لینے حاضر
 ہوتے تھے۔ کچھ اپنی اپنی حاجتیں لے کر۔ جو لوگ مشورہ
 لینے آتے تھے۔ انہیں وہ صحیح مشورہ دیتے تھے جنہیں کوئی

عاجت کھینچ لاتی تھی۔ ان کی مدد کرنے میں بھی مُنجل نہیں
 برتتے تھے۔ جو لوگ صرف اُن سے ملنے آتے تھے۔ اُن میں
 کچھ تو ایسے ہوتے تھے۔ جو اُن کا مرتبہ پہچانتے تھے۔ کچھ
 ایسے جو اُن کا کلام سمجھتے تھے۔ اور ان کی طبیعت سے
 واقف تھے۔ وہ ان کی باتیں بھی بڑے مزے سے سنتے
 تھے۔ اور ان کے سوالوں کا جواب دینے تھے ۛ

ان کے علاوہ کچھ لوگ روز آنے والے تھے۔ کچھ
 دوسرے تیسرے روز آتے تھے۔ ان سب سے بھی اُن
 کے برتاؤ کا یہ حال تھا کہ جس سے پہلے دن وہ جس طرح
 لے تھے۔ اسی طرح ہمیشہ ملتے رہے۔ کبھی اپنے طریقہ
 میں فرق نہ آنے دیا ۛ

آخری زمانے میں جب انہوں نے باہر نکلنا چھوڑ
 دیا تھا۔ صبح سے شام تک لوگوں کا تانا باندا ہوتا تھا۔
 لیکن شام کو اچھی خاصی محفل گرم رہتی تھی ۛ
 جاڑے کے موسم میں وہ اپنے کمرے میں ہی بیٹھے تھے۔

لیکن اگر میوں میں مکان کے صحن میں یہ محفل لگتی تھی *
 آئیے۔ آپ کو ان کی محفل کی ایک جھلک دکھا دیں۔
 مکان کے صحن میں چار پانی بچھی ہے۔ اس پر علامہ تکیہ
 سے ٹیک لگائے بیٹھے ہیں۔ رنگت سرخ و سفید۔ بھرا ہوا
 جسم۔ پتلے پتلے ہونٹ۔ ناک نہ بہت چھوٹی نہ بہت
 بڑی۔ پیشانی فراخ۔ آنکھیں روشن۔ جو بہت سوچتے
 رہنے کی وجہ سے اندر کی طرف دھنسی ہوئی معلوم ہوتی ہیں
 لباس صرف ایک سفید کرتہ اور تہ بند۔ سامنے حقہ پڑا
 ہے۔ ارد گرد کرسیاں۔ لوگ آتے ہیں اور بیٹھے جاتے
 ہیں۔ ہر قسم کی باتیں ہو رہی ہیں۔ سیاست۔ شاعری۔
 فلسفہ۔ مذہب۔ مگر جس مضمون پر گفتگو چھڑ گئی ہے اتنا
 گفتگوں باتیں کئے جا رہے ہیں۔ ایسا معلوم ہوتا ہے خیالاً
 کا ایک سیلاب ہے۔ کہ برابر آٹا آ رہا ہے۔ بیچ بیچ میں
 کوئی لطیفہ ایسا کہہ دیتے ہیں۔ کہ خشک سے خشک مضمون
 بھی دلچسپ بن جاتا ہے۔ انسان اس محفل میں کچھ دیر

بیٹھ جاتا ہے تو جو جو باتیں سُنی ہیں۔ لوٹتے وقت راستہ
بھراُن پر غور کرتا جاتا ہے اور جی میں کہتا ہے کہ آج میں
نے بہت سی نئی باتیں سیکھیں :۔

اگرچہ اُن کی باتیں بہت دلچسپ ہوتی تھیں لیکن
اُن کی یہ عادت نہیں تھی کہ جب کوئی نیا ملنے والا آئے۔
تو اس سے کرید کرید کے حالات پوچھیں اور بات کرنے
کا خواہ مخواہ کوئی موقع ڈھونڈیں۔ جب کوئی شخص بات
کرتا تھا۔ چپکے اس کی باتیں سنتے رہتے تھے۔ اور جب
بات کہہ چکتا تھا۔ جواب میں جو کچھ کہنا ہوتا تھا۔ کہہ
دیتے تھے۔ بات کرتے وقت لمبی تمہیدوں میں وقت ضائع
نہیں کرتے تھے۔ اور اپنے خیالات مختصر الفاظ میں بیان
کر دیتے تھے۔ یہی وجہ ہے کہ ان کی باتوں سے انسان
کی طبیعت کبھی نہیں اُکٹاتی تھی۔ وہ آہستہ آہستہ اور
نھٹھڑکھٹھڑ کر باتیں کرتے تھے۔ اور ایسا کبھی نہیں ہوتا
تھا کہ خود ہی باتیں کئے جائیں اور کسی کو کچھ کہنے سننے

کا موقع نہ دیں :

عام طور پر وہ پنجابی میں باتیں کرتے تھے۔ کبھی کبھی
 اُردو بھی بولتے تھے۔ بیچ بیچ میں جب کوئی ایسا مشکل
 مضمون آجاتا تھا۔ جسے پنجابی میں ادا نہیں کیا جاسکتا
 تھا۔ تو اُسے انگریزی میں بھی ادا کر دیتے تھے :

ان کی طبیعت میں خوش طبعی بہت تھی۔ باتیں کرتے
 کرتے کوئی لطیفہ سوچ جاتا تھا۔ تو بڑی بے تکلفی سے
 بیان کر دیتے تھے۔ لیکن خدا نے ان کو ہر بات کے بیان
 کرنے کا ایسا سلیقہ دیا تھا۔ کہ کسی موقع پر بھی وہ تہذیب
 کے دائرہ سے نہیں نکلے تھے :

لوگ ان کی محفل میں بیٹھ کر ہر قسم کی باتیں کرتے تھے۔
 مگر کسی بات پر انہیں اتنا افسوس نہیں ہوتا تھا۔ جتنا
 مذہب سے مسلمانوں کی بے خبری پر۔ زندگی کے آخری
 دنوں میں کچھ لوگ ان سے ملنے گئے۔ دیکھا۔ کہ طبیعت
 بہت بے چین ہے۔ آنکھوں میں آنسو ڈبڈبائے

ہوتے ہیں۔ پوچھا۔ خیر تو ہے؟ کہنے لگے کہ آج ایک نوجوان
مسلمان مجھ سے ملنے آیا تھا۔ آنحضرت صلی اللہ علیہ وسلم
کو بار بار ”محمد صاحب“ کہتا تھا۔ مجھے سخت افسوس
ہوا۔ جس قوم کے نوجوانوں کا یہ حال ہے۔ اسکا انجام
کیا ہوگا؟ کئی دن تک اس واقعہ کا اثر ان کے دل

پر رہا :

رسول کریم صلی اللہ علیہ وسلم سے انہیں سچا عشق تھا
زندگی کے آخری زمانے میں تو یہ حال ہو گیا تھا۔ کہ حضور
صلی اللہ علیہ وسلم کا نام آتا تھا تو بے اختیار رو پڑتے
تھے۔ کوئی حدیث بیان کرنے لگتے تھے تو آنکھوں میں
آنسو ڈبڈبایا آتے تھے۔ قرآن سن کر ان کی عجب حالت
ہوتی تھی۔ ایک دفعہ ایک عرب ملنے آ گیا۔ اس نے قرآن
سنانا شروع کیا۔ تو ڈاکٹر صاحب بے قرار ہو گئے۔
اور بے اختیار رونے لگے :

ان کی باتوں میں عجیب اثر ہوتا تھا۔ ایک دفعہ پنجاب

کے ایک مشہور پیر صاحب اُن سے ملنے آئے اور کہنے لگے۔
 کہ ان دنوں سرکار کی طرف سے لوگوں کو زمین مل رہی ہے
 میں چاہتا ہوں کہ مجھے بھی تھوڑی سی زمین مل جائے۔ آپ
 مجھے درخواست لکھ دیجئے۔ ڈاکٹر صاحب نے کہا۔ درخواست
 تو لکھی دیتا ہوں۔ لیکن آپ کو معلوم ہے کہ یہ درخواست
 کس کے سامنے پیش کرنی چاہیے؟ پیر صاحب اس سوال
 کا مطلب نہ سمجھے اور ہوں ہاں کر کے رہ گئے۔ ڈاکٹر صاحب
 نے انہیں خاموش دیکھ کر کہا۔ ایک مشہور کتاب ہے جس
 کا نام قرآن ہے۔ یہ کتاب خدا نے اپنے آخری نبی پر اتاری
 تھی۔ جن کا نام محمدؐ تھا۔ یہ نبی عرب کے رہنے والے تھے
 اور ان کی وفات کو تیرہ سو سال ہو چکے ہیں۔ اس کتاب
 میں لکھا ہے کہ زمین خدا کی ملکیت ہے۔ اس لئے اگر آپ
 چاہیں۔ تو میں خدا کے نام درخواست لکھ دوں۔
 پیر صاحب پر ان باتوں کا بڑا اثر ہوا۔ کہنے لگے۔ کہ
 خدا مالک ہے۔ اس نے پیدا کیا ہے تو کھانے کو بھی دیکھا۔

لیکن میں مڑتا مڑتا جاؤں۔ کسی کے سامنے ہاتھ نہیں پھیلاؤں گا۔
 کئی سال کے بعد وہی پیر صاحب علامہ اقبال سے ملنے
 آئے۔ اور کہنے لگے کہ آپ نے مجھے غیروں کے سامنے
 ہاتھ پھیلانے سے بچا لیا اور اس کا نتیجہ یہ ہوا کہ خدا
 نے زمین بھی بخش دی ❖

علامہ اقبال کے پوچھنے پر پیر صاحب نے بتایا کہ ایک
 دفعہ وہ دلی گئے۔ وہاں فوج میں ان کے بہت سے مرید
 تھے۔ انہوں نے پیر صاحب کے آنے پر چائے کی ایک
 دعوت کا انتظام کیا۔ جس میں اپنے کمان افسر کو بھی بلایا۔
 چائے پینے کے بعد انہوں نے کمان افسر سے کہا کہ صاحب
 بہادر ہمارے پیر صاحب کے لنگر کا خرچ بہت زیادہ ہے
 اس لئے سرکار سے انہیں کچھ زمین ملنی چاہئے۔ ان دنوں
 فوجی افسروں کی بہت چلتی پھرتی تھی۔ کمان افسر نے کمانڈر انچیف
 کو لکھا۔ کمانڈر انچیف نے گورنر پنجاب سے سفارش کی۔
 اس کا نتیجہ یہ ہوا کہ پیر صاحب کو زمین مل گئی ❖

اکثر نوجوانوں کے دلوں میں مذہب کے متعلق کوئی شک پیدا ہو جاتا تھا۔ تو ان کے پاس جا کر فوراً دُور ہو جاتا تھا۔ ہنٹیری ایسی باتیں جن کا جواب عام مولوی نہیں دے سکتا۔ لوگ ان سے جا کر پوچھتے تھے اور ایسا جواب ملتا تھا۔ کہ پوری تسلی ہو جاتی تھی ❖

علامہ اقبال کی جو عزت اور قدر ان کے زمانے کے بڑے بڑے لوگوں کے دلوں میں تھی۔ اس کا اندازہ اس واقعہ سے ہو سکتا ہے کہ نر کی کے مشہور لیڈر غازی روف نے ۱۹۳۳ء میں ہندوستان آئے۔ جامعہ ملیہ دہلی میں اقبال سے ان کی ملاقات ہوئی۔ اس وقت جامعہ میں ایک جلسہ ہونے والا تھا۔ جس میں علامہ اقبال اور غازی روف بے دونوں کو تقریر کرنا تھا۔ جب جلسہ کا وقت ہو گیا اور یہ دونوں ہال میں جانے کو اٹھے۔ تو علامہ اقبال نے غازی روف بے کے کندھے پر ہاتھ رکھ کر ان سے آگے چلنے کو کہا۔ مگر وہ پیچھے ہٹ گئے اور بڑے ادب سے کہنے لگے پہلے

آپ چلتے۔ کیونکہ آپ ہمارے پیر ہیں اور ہم آپ کے مرید ہیں۔
 لاہور سے تھوڑے فاصلہ پر شرق پور ایک چھوٹا سا
 قصبہ ہے۔ یہاں ایک بزرگ میاں شیر محمد ہو کر تھے۔
 جن کے انتقال کو صرف چند سال ہوئے ہیں۔ میاں شیر محمد
 شریعت کے بڑے پابند تھے اور جو شخص ان کے پاس
 جاتا تھا۔ اُسے دائرہ رکھنے کی تاکید کیا کرتے تھے۔ علامہ
 اقبال نے ان کی نیکی اور پرہیزگاری کی شہرت سُن کر
 ان سے ملنے کا ارادہ کیا۔ میاں شیر محمد مسجد میں بیٹھے تھے
 کہ یہ پہنچے۔ انہوں نے آنے کا سبب پوچھا۔ اقبال نے
 کہا کہ میرے لئے خدا سے دعا کیجئے۔ میاں شیر محمد بولے۔
 تم دائرہ مندواتے ہو۔ اس لئے میں تمہارے لئے دعا
 نہیں کرتا۔

علامہ اقبال یہ سُن کر اٹھ کھڑے ہوئے اور مسجد سے
 باہر نکلے۔ چونکہ یہ تانگہ پر شرق پور گئے تھے اور تانگوں
 کا اڈہ مسجد سے اچھے خاصے فاصلہ پر تھا۔ اس لئے

اڈوہ تک پیدل چلنا پڑا۔ اُدھر کسی شخص نے جو اس وقت
 میاں شبیر محمد کے پاس بیٹھا تھا۔ اُن سے کہا۔ آپ نے
 پہچانا۔ یہ شخص کون تھا؟ انہوں نے کہا۔ نہیں۔ وہ
 کہنے لگا۔ ڈاکٹر اقبال۔ یہ سن کر میاں شبیر محمد کی عجیب
 حالت ہوئی۔ مسجد سے ننگے پاؤں اڈوے کی طرف بھاگے
 علامہ اقبال تانگے پر سوار ہونے کو تھے کہ وہ آہنچے بہت
 عذر کیا کہ عام لوگوں کو ڈاڑھی رکھنے کی تاکید کرتا رہتا ہوں۔
 آپ ایسے شخص پر جس نے قوم میں زندگی کی لہر دوڑادی
 ہے۔ ڈاڑھی کے معاملہ میں ایسی سختی کرنا میرے نزدیک
 درست نہیں ❖

اقبال کی والدہ ان کی جوانی کے زمانہ ہی میں وفات
 پاگئی تھیں۔ البتہ ان کے والد نے اچھی خاصی سہرا پائی
 اپنے فرزند کو اپنی آنکھوں سے عزت اور شہرت کے اس
 اونچے رتبہ پر پہنچتے دیکھا۔ جہاں کسی کسی کو پہنچنے کا موقع ملتا
 ہے۔ اقبال اُن کی بہت خدمت کرتے رہے اور ہمیشہ اُن

کے آرام و آسائش کا خیال رکھا۔ اپنے بڑے بھائی سے
بھی اُن کا سلوک بہت اچھا تھا ۞

وہ اپنے استاد مولوی میر حسن صاحب کی بہت عزت
کرتے تھے۔ چنانچہ جب گورنمنٹ نے انہیں سر کا خطاب
دینا چاہا۔ تو انہوں نے کہا کہ مجھے یہ خطاب اس شرط پر منظور
ہے کہ میرے استاد کو شمس العلماء بنا دیا جائے۔ مولوی صاحب
کو بھی اقبال سے جس قدر محبت تھی۔ اس کا اندازہ اس بات
سے ہو سکتا ہے کہ ایک دفعہ علامہ اقبال بیمار ہو کر علاج
کے لئے دلی گئے۔ تو مولوی میر حسن صاحب جو اس زمانے
میں آنکھیں کھوپکے تھے۔ ایک آدمی کو روز اسٹیشن پر
اخبار انقلاب لینے بھیجتے تھے اور علامہ اقبال کی بیماری اور
علاج کا حال جو اس اخبار میں چھپتا تھا۔ پڑھوا کر سنتے
تھے ۞

اقبال کو دنیا داری کے ڈھنگ نہیں آتے تھے۔ جو
بات دل میں ہوتی تھی۔ کسی جھجک کے بغیر صاف صاف

کہہ دیتے تھے اور بڑے بڑے آدمیوں کے سامنے بھی دل
 کی بات کہہ دینے سے نہیں رکتے تھے۔ ایک دفعہ ولی میں
 والسرائے ہند سے ان کی ملاقات ہوئی۔ والسرائے نے
 ان سے کہا کہ آپ کل میرے ساتھ کھانا کھائیے۔ کوئی دوسرا
 آدمی ہوتا تو اسے اپنے لئے بہت بڑی عزت سمجھتا۔ لیکن
 علامہ اقبال نے صاف صاف کہہ دیا کہ میں کل ولی سے
 لاہور چلا جاؤں گا۔ اس لئے آپ کی دعوت قبول نہیں
 کر سکتا۔ والسرائے کو مجبور ہو کر اسی دن ان کی دعوت
 کا انتظام کرنا پڑا۔

وہ ایک دفعہ جو رائے قائم کر لیتے تھے۔ اُسے آسانی
 سے نہیں بدلتے تھے۔ مگر جب انہیں معلوم ہو جاتا تھا کہ
 ان کی رائے صحیح نہیں۔ تو اس پر اصرار بھی نہیں کرتے
 تھے۔ ان کی گفتگو میں بحث کا انداز نہیں ہوتا تھا۔ کہ
 دوسرے کی نہ سنیں اور اپنی ہی کہے جائیں۔ جب کوئی
 شخص کوئی معقول بات کہتا تھا تو خواہ کیسا اونٹے دیے

کا آدمی ہو۔ اُسے مان لیتے تھے۔ ہاں کبھی ایسا نہیں ہوا
 کہ انہوں نے کسی ڈریا لالچ سے اپنی رائے بدل لی ہو
 یا کسی بڑے آدمی کی ہاں میں ہاں ملائی ہو :
 وہ ہمیشہ سچ کہتے تھے۔ اس لئے ایسے لوگوں کو
 جنہیں جھوٹی خوشامد سننے کی عادت پڑ گئی ہے۔ ان کی
 باتیں بہت کڑوی معلوم ہوتی تھیں۔ اور اگرچہ وہ
 علامہ اقبال کے خلاف کھلم کھلا کوئی بات کہنے کی جرأت
 نہیں کر سکتے تھے۔ تاہم وہ دل سے ان کے مخالف تھے۔
 یہ حسد کیے جاتے تھے کہ ہمارے پاس دولت بھی
 ہے اور حکومت بھی ہے۔ لیکن لوگ ہماری پروا نہیں
 کرتے اور لاہور کے گوشے میں ایک شخص ایسا بھی ہے جس
 کے پاس نہ دولت ہے نہ وہ کوئی اعلیٰ عہدے دار
 ہے۔ مگر صرف اپنی شاعری کی وجہ سے لوگوں کے دلوں پر
 حکومت کر رہا ہے :

انہوں نے گھر کے سارے کام کاج نوکروں پر چھوڑ

مئے تھے کسی کام میں خود دخل نہیں دیتے تھے۔ زندگی کے
 آخری زمانے میں ایک دفعہ ہالینڈ کے کچھ سوداگر ان
 کے پاس کچھ قالین لے کر آئے۔ اس وقت مولانا ظفر علی خان
 بھی وہیں بیٹھے تھے۔ علامہ اقبال نے کہا۔ مولوی صاحب
 ذرا دیکھیے تو یہ قالین کیسے ہیں۔ مولوی صاحب خود
 بھی ایسی باتوں میں گورے ہیں۔ کہنے لگے۔ قالین تو
 بہت اچھے معلوم ہوتے ہیں۔ آپ خرید لیجئے۔ چنانچہ
 ہزار بارہ سو کے قالین خرید لئے گئے۔ اور سو داگر روپے
 لے کر چلتے ہوئے۔ کئی دنوں کے بعد یہ معلوم ہوا کہ
 قالین بہت گھٹیا ہیں اور ان کی قیمت تین چار سو
 روپے سے زیادہ نہیں ❖

ایسا اتفاق کبھی کبھی ہی ہوتا تھا کہ انہوں نے کوئی
 چیز خود خریدی ہو۔ ورنہ ان کے پہننے کے کپڑے
 تک بھی دوسرے لوگ ہی پسند کرتے۔ وہی خریدتے اور
 سلواتے تھے۔ انہیں اس کا خیال نہیں تھا کہ کپڑا کیسا

ہے۔ اس کی قیمت کیا ہے۔ جیسا موٹا جھوٹا کسی نے لا کر
 دیا۔ پہن لیا۔ ہاں کھانا وہ اچھا کھاتے تھے اور دسترخوان
 پر ہمیشہ دو تین سالن ضرور ہوتے تھے۔ شبڈیگ۔ پلاؤ
 اور سینج کے کباب انہیں بہت پسند تھے۔ لیکن کھانا
 صرف ایک وقت کھاتے تھے۔ نمکین چائے سے بھی
 بہت رغبت تھی۔ پھلوں میں انہیں آم بہت پسند تھے۔
 اکثر کہا کرتے تھے کہ قدرت نے میووں کو ترقی دے کر
 انگور بنائے اور انگور کو ترقی دے کر آم پیدا کئے گئے
 لیکن آم بھی اکیلے نہیں کھاتے تھے۔ جب کبھی انکے ہاں
 باہر سے آم آتے تھے۔ تو خاص خاص دوستوں کو
 بلا بھیجتے تھے۔

میاں نظام الدین لاہور کے ایک مشہور رئیس میں جن
 سے علامہ اقبال کے بڑے تعلقات تھے۔ بلکہ یوں کہنا چاہئے
 کہ لاہور بھر میں صرف میاں نظام الدین سے انکے تعلقات
 تھے اور صرف انہیں کا گھر ایسا تھا۔ جہاں وہ خود چل کر

جاتے تھے۔ میاں صاحب کے بہت سے باغ ہیں جن
 میں ہر قسم کے آم کثرت سے ہوتے ہیں۔ آموں کے موسم
 میں وہ اپنے کسی باغ میں علامہ اقبال اور ان کے خاص
 خاص دوستوں کو بلا کھیتے تھے۔ آموں کی ان پارٹیوں
 میں شعر و شاعری کے چرچے بھی رہتے تھے۔ فلسفہ۔ تاریخ۔
 سیاست کے متعلق بحثیں بھی ہوتی تھیں اور بڑا لطف رہتا۔
 اب ذرا ان کے لباس کا حال بھی سن لو۔ ابتدا
 میں وہ شلوار اور کرتہ پہنتے تھے۔ سر پر سپید بگڑمی ہوتی
 تھی یا لنگی۔ ولایت جا کر انہیں انگریزی لباس بھی پہننا
 پڑا۔ لیکن ولایت سے آنے کے بعد وہ عام طور پر شلوار
 قمیض اور فرائ کوٹ کے ساتھ ترکی ٹوپی پہنتے تھے۔ کبھی
 کبھی کوٹ پتلون پہن لیتے تھے تو اس کے ساتھ بھی ہیٹ
 کی جگہ ترکی ٹوپی ہوتی تھی۔ ان کی باتوں سے معلوم ہوتا
 تھا کہ انہیں انگریزی لباس پسند نہیں۔ چنانچہ مرنے سے کچھ
 عرصہ پہلے اپنے صاحبزادے جاوید اقبال سے لباس

کے متعلق گفتگو کی اور فرمایا - مجھے شلواری پتلون سے زیادہ
پسند ہے ❖

خطوں کا جواب وہ بڑی باقاعدگی سے دیتے تھے
اور صرف دوستوں اور عزیزوں کے ساتھ ہی ان کا یہ
برتاؤ نہیں تھا - بلکہ جن لوگوں سے ان کی جان پہچان
تک نہ تھی - ان کے خطوں کا جواب دینے میں بھی غفلت
نہیں برتنے تھے - وہ جواب ہمیشہ خود لکھتے تھے - زندگی
کے آخری دنوں میں جب وہ لکھ پڑھ نہیں سکتے تھے - خط
لکھوا دیا کرتے تھے - وہ اکثر خط اردو میں لکھتے تھے ❖
ان کا خط بہت خوب صورت اور پاکیزہ تھا اور
اس میں پُرانے منشیوں کے خط کی شان پائی جاتی تھی -
آپ کے خط مختصر ہوتے تھے اور ان کی زبان نہایت
صاف اور شمسہ - بعض خطوں میں انہوں نے بہت سے
علمی - ادبی اور سیاسی نکتے بیان کئے ہیں ❖
علامہ اقبال بہت کم گھر سے باہر نکلتے تھے - جلسوں

اور پارٹیوں میں بھی کبھی کبھی ہی جاتے تھے۔ تھیٹر سینما۔
 کھیل تماشوں کا بھی انہیں شوق نہیں تھا۔ زندگی بھر
 میں شاید انہوں نے صرف ایک دفعہ سینما دیکھا تھا۔
 جوانی کے زمانے میں وہ اکثر مشاعروں میں شریک ہوتے
 رہتے تھے۔ لیکن بعد میں انہوں نے مشاعروں میں جانا
 چھوڑ دیا تھا۔ اور ان کی یہ رائے ہو گئی تھی کہ مشاعروں
 سے شاعری کو کوئی فائدہ نہیں پہنچتا۔ بلکہ ان سے بد مذاقی
 پھیلتی ہے۔ کیونکہ شعر تنہائی میں پڑھنے اور غور کرنے کی
 چیز ہے اور مشاعروں میں بہت کم لوگ ایسے ہوتے ہیں
 جو شعر کے مطلب پر غور کرتے ہیں۔ شاعر کی زبان سے پورا
 مصرع بھی نہیں نکلنے پاتا کہ واہ و سبحان اللہ کا شور
 مچ جاتا ہے۔

انہیں مطالعہ کا بہت شوق تھا۔ فرصت کا جتنا
 وقت ملتا تھا۔ سب مطالعہ میں خرچ ہو جاتا تھا۔ عام اخباروں
 اور رسالوں پر وہ ایک سرسری نظر ڈال لیتے تھے۔ اور

کوئی کام کا مضمون نظر آتا تھا تو اسے غور سے پڑھتے تھے۔
کتابوں میں بھی صرف وہ کتابیں پڑھتے تھے۔ جو ان کے
وہب کی ہوتی تھیں۔

کبھی کبھی وہ مدت تک شعر نہیں کہتے تھے۔ لیکن جب
شعر کہنے پر طبیعت آتی تھی تو بیٹھے بیٹھے بیسیوں شعر کہہ
ڈالتے تھے۔ ان کے پلنگ کے پاس ایک تپائی پر
کاپی اور پنسل بڑی رہتی تھی۔ جب جی چاہتا تھا۔ شعر
کہنا شروع کر دیتے تھے۔ کبھی شعر کہہ لیتے تھے اور لکھتے
نہیں تھے۔ مگر جب کوئی ملنے والا آتا تھا تو اسے سارے
شعر ایک ایک کر کے لکھوا دیتے تھے + یہ طریقہ انہیں
بہت ناپسند تھا کہ دو تین شاعر ایک جگہ مل بیٹھیں۔ ایک
دوسرے کو اپنے شعر سنائیں اور اپنی تعریف سن سن کر
خوش ہوں۔ اس لئے جب کوئی شخص انہیں شعر پڑھنے
کو کہتا تھا۔ تو انہیں بہت تکلیف ہوتی تھی۔ ہاں جب
ان کے جی میں آتا تھا۔ شعر پڑھنا شروع کر دیتے تھے۔

اُن کے خاص خاص ملنے والوں نے اُن کی اکثر نظمیں
 چھپنے سے بہت پہلے اُن کی زبانی سُنی ہیں۔ جب کبھی یوپی
 کا کوئی شاعر ان سے ملنے آتا تھا۔ تو اسے توقع ہوتی تھی۔
 کہ ڈاکٹر صاحب اس کا کلام سُنیں گے۔ اپنے شعر سناہیں گے
 مگر جب وہ ان کی طبیعت کا رخ اس طرف نہ پاتا تھا۔ تو
 اُسے بہت مایوسی ہوتی تھی اور جی ہی جی میں کہتا تھا کہ یہ
 کیسے شاعر ہیں ❖

قومی جلسوں میں انہوں نے اکثر نظمیں پڑھی ہیں۔ مثلاً
 جواب شکوہ جو اُن کی مشہور نظم ہے۔ انہوں نے موچید رازہ
 کے باہر ایک عام جلسہ میں پڑھ کر سنائی تھی ”دور بار رسالت“
 شاہی مسجد میں پڑھی تھی۔ اُن کا قاعدہ تھا کہ ہر سال ان
 حمایت اسلام کے جلسہ میں ایک نظم پڑھ کر سناتے تھے
 لیکن آخری عمر میں یہ دستور بھی چھٹ گیا۔ آخری دفعہ انہوں
 نے ۱۹۳۱ء میں اپنی ایک اردو نظم جامعہ ملیہ دہلی کے ایک
 جلسہ میں پڑھ کر سنائی۔ یہ نظم جو ان کی اردو نظموں کی کتاب

اس حالت میں بھی وہ شعر کہتے تھے۔ جو لوگ ملنے آتے تھے۔ اُن سے ہر قسم کی باتیں بھی کرتے تھے۔ پلنگ پر بیٹھے ہیں کہ باتیں کرتے کرتے سانس اُلٹ گیا۔ دمے کے دورے پڑنے لگے۔ لیکن ذرا طبیعت سنبھلی تو پھر باتیں شروع کر دیں۔ اُن کے خاص خاص دوست جو روزہ اُن کے پاس حاضر ہوتے تھے۔ اس خیال سے چُپ چاپ بیٹھے رہتے تھے کہ باتیں کرنا اُن کے لئے اچھا نہیں۔ علامہ اقبال انہیں چپکا دیکھ کر کہتے تھے۔ تم باتیں کیوں نہیں کرتے کچھ کہو۔ جب تک میں باتیں کرتا رہتا ہوں طبیعت سنبھلی رہتی ہے۔

اس حالت میں بھی مسلمانوں کا خیال تھا۔ ایک ات بہت دیر تک روتے رہے۔ کسی نے پوچھا۔ آپ کیوں رو رہے ہیں۔ فرمایا۔ مسلمانوں کا خیال رہ رہ کر ستانا ہے۔ خدا جانے اس قوم کا کیا حال ہوگا؟ جب سے بیمار ہوئے تھے۔ اونچی آواز سے قرآن نہیں پڑھ سکتے تھے۔

پھر بھی لوگوں سے قرآن پڑھوا کر سنتے اور روتے تھے۔
 ایک دن اپنے خادم علی بخش سے کہا۔ نماز پڑھنے کو جی
 چاہتا ہے۔ اس نے لیٹے لیٹے ہی وضو کرادیا۔ اور
 چار پائی پر بیٹھ کر نماز پڑھی ❖

اُن کے دوستوں اور عزیزوں کو یقین ہو چکا تھا
 کہ اب ان کی زندگی کے دن گنتی کے رہ گئے ہیں۔ ایک
 دن اُن کے بڑے بھائی شیخ عطا محمد ان کی حالت دیکھ کر
 رو پڑے۔ اُن سے کہنے لگے۔ آپ کیوں روتے ہیں۔
 کیا آپ کو یہ خیال ہے کہ اقبال مر جائے گا۔ لیکن موت
 ایسی چیز تو نہیں کہ اس پر آنسو بہائے جائیں ہیں مسلمان
 ہوں اور مرنے سے نہیں ڈرتا ❖

وفات سے تین چار روز پہلے بلغم میں خون آنے
 لگا۔ ڈاکٹروں کا خیال تھا۔ کہ دل کی طرف جانے والی
 رگ کے پھٹ جانے کا اندیشہ ہے۔ ۲۰ اپریل کی شام
 کو ڈاکٹروں نے کہا کہ صرف چند گھنٹوں کی زندگی رہ گئی



ہے۔ اس رات کو تین بجے تک سوئے رہے۔ پھر اٹھے
 تو طبیعت بے چین تھی۔ صبح کے کوئی سو اچانچ بجے پاؤں
 پھیلا دیئے۔ پھر آنکھیں اوپر کی طرف اٹھائیں اور دل پر
 ہاتھ رکھ کر کہنے لگے۔ اللہ یہاں دروہے۔ اُن کا پرانا
 خادم علی بخش اس وقت اُن کے پاس تھا۔ اُس نے بائیں ہاتھ
 اُن کے دل پر رکھا اور داہنے ہاتھ سے سر کو تھام لیا۔ اتنے
 میں اُنہوں نے آنکھیں بند کر لیں۔ مُنہ خود بخود قبیلہ کی طرف
 پھر گیا اور دنیا کو چھوڑ کر اپنے سچے مولا کے پاس جا پہنچے۔

إِنَّا لِلّٰهِ وَإِنَّا إِلَيْهِ رَاجِعُونَ

علامہ نے ۲۱ اپریل ۱۹۳۸ء کو انتقال کیا۔ وفات کے

وقت اُن کی عمر ۶۵ سال سے اوپر تھی

اُن کی وفات کی خبر آنا فانا لا ہور میں پھیل گئی۔ بازار
 بند ہو گئے اور لوگ جاوید منزل کی طرف جانے لگے۔ شام
 کو جنازہ اٹھا اور شاہی مسجد کے میناروں کے سائے میں
 اُن کی میت کو دفن کر دیا گیا۔ جنازہ کے ساتھ چالیس

پچاس ہزار آدمی تھے ❖

علامہ اقبال کی وفات پر ہندوستان بھر کے شہروں اور قصبوں میں جگہ جگہ ماتمی جلسے ہوئے اور ماتم پرسی کے تاروں اور خطوں کا تانا باندھ گیا۔ اخباروں میں ملک کے بڑے بڑے آدمیوں کے بیان چھپے۔ جن میں ان کی موت پر افسوس ظاہر کیا گیا تھا۔ بہت سے شاعروں نے اس موقع پر مرثیے لکھے۔ بہت سی تاریخیں بھی لکھیں۔ بلکہ ہمارا تو

لے تاریخیں نکالنا۔ اہم واقعات کی تاریخیں یاد رکھنے کا پہلا طریقہ ہے۔ یہ طریقہ جسے حسابِ جبل کہتے ہیں۔ اس طرح ہے کہ حرفوں کے خاص عدد مقرر کر دیئے گئے ہیں۔ جب تاریخ نکالنی ہوتی ہے تو ایسے حرفوں کو کوئی جملہ یا مصرع بنا دیتے ہیں۔ جن کے عدد جمع کئے جائیں تو تاریخ نکل آئے۔ مثلاً شمع خاموش میں ش کے ۳۰۰ عدد ہیں ۵ کے ۴۰ کے ۷ کے ۶۰۰ کا ۱۔ و کا کے ۶۔ پھر ش کے ۳۰۰۔ انہیں جمع کرو تو ۱۳۵۷ ہوتے ہیں۔ جو علامہ اقبال کے انتقال کی پوری تاریخ ہے ❖

بال جبریل میں چھپ چکی ہے۔ قرطبہ کے متعلق تھی جو مدت
 تک ہسپانیہ کی اسلامی حکومت کا پایہ تخت رہ چکا ہے
 اس واقعہ سے کوئی تین سال کے بعد انجمن حمایت اسلام
 کے ممبروں نے بہت اصرار کیا تو انہوں نے انجمن کے
 سالانہ جلسہ میں نظم پڑھنے کا وعدہ کر لیا۔ لیکن اس زمانے
 میں ان کی آواز بیٹھی ہوئی تھی۔ خود نظم پڑھ نہیں سکتے تھے
 اس لئے ان کی جگہ ایک اور شخص نے نظم پڑھ کر سنائی۔
 یہ نظم ان کی ایک کتاب ضرب کلیم میں چھپ گئی ہے۔
 علامہ اقبال نے مدت سے شعر کہنا چھوڑ رکھا تھا۔
 زندگی کے آخری زمانے میں پھر انہوں نے اردو کی طرف
 توجہ کی۔ اردو کی کچھ نظمیں تو انہوں نے گول میز کانفرنس
 کے سلسلہ میں ولایت جانے سے پہلے لکھی تھیں۔ کچھ
 انگلستان۔ ہسپانیہ اور فلسطین میں کہیں اور انہیں اکٹھا
 کر کے "بال جبریل" کے نام سے جنوری ۱۹۳۵ء میں شائع
 کر دیا۔ بال جبریل سے کوئی ڈیڑھ سال کے بعد ضرب کلیم

شائع ہوئی :

بال جبریل علامہ اقبال کی کتابوں میں سب سے اونچا
درجہ رکھتی ہے۔ جس شخص نے صرف "بانگِ درا" پڑھی
ہے۔ جس میں زیادہ تر ان کے ابتدائی زمانہ کا کلام ہے۔

وہ بال جبریل کو اچھی طرح نہیں سمجھ سکتا۔ کیونکہ علامہ
اقبال کی شاعری کئی منزلیں طے کر کے اس اونچے مرتبہ
تک پہنچی تھی۔ جہاں وہ بال جبریل میں نظر آتے ہیں۔
ان سب منزلوں سے واقف ہونے کے لئے یہ ضروری

ہے کہ ان کا فارسی کلام بھی پڑھا جائے :

اس کتاب کی جو نظمیں انہوں نے فلسطین اور
ہسپانیہ میں لکھی ہیں۔ وہ خاص طور پر بہت اچھی ہیں
یہاں ان نظموں کے ایک دو شعر نقل کرنا ضروری معلوم
نہیں ہوتا۔ کیونکہ پوری نظمیں پڑھنے سے انکی خوبیوں کا

اندازہ ہو سکتا ہے :

بانگِ درا میں خودی کے فلسفہ کی جھلک کہیں کہیں

نظر آجاتی ہے۔ بال جبریل میں خودی ہی خودی ہے مثلاً
ایک جگہ کہا ہے ے

خودی کو کر بلند اتنا کہ ہر تقدیر سے پہلے
خدا بندے سے خود پوچھے بتا تیری رضا کیا ہے
ایک اور جگہ کہتے ہیں ے

اپنے من میں ڈوب کر پا جا سرخ زندگی
تو اگر میرا نہیں بنتا نہ بن اپنا تو بن
پانی پانی کر گئی مجھ کو قلند رکی یہ بات
تو جھکا جب غیر کے آگے نہ من تیرا نہ تن

اقبال نے اپنی اکثر کتابوں میں صرف مسلمانوں سے

خطاب کیا ہے۔ جاوید نامہ اور بال جبریل میں انہوں
نے ساری دنیا کے غریبوں کو پیغام دیا ہے۔ مثلاً "خدا
کا پیغام فرشتوں کے نام" بال جبریل کی ایک مشہور نظم

ہے۔ جو اس طرح شروع ہوتی ہے۔

اٹھو مری دنیا کے غریبوں کو جگا دو

کارخ امرا کے در و دیوار ہلا دو

جس کھیت دہتاں کو میسٹرنہ ہو روزی

اُس کھیت کے ہر خوشہ گندم کو جلا دو

بال جبریل میں مزدور - سرمایہ دار - انسان کی

ترقی اور ملک اور قوم کی آزادی کا ذکر نئے نئے طریقوں

سے کیا گیا ہے - لیکن علامہ اقبال کے نزدیک انسان کی

ترقی کی آخری منزل وہ نہیں - جہاں یورپ کے لوگ

پہنچ چکے ہیں بلکہ اُن کے خیال میں مسلمانوں کے لئے

ترقی کی اور بھی بہت سی منزلیں ہیں - زندگی برابر

بڑھتے چلے جانے کا نام ہے - اس راہ میں کوئی

اٹکاؤ نہیں - بہت ہوا تو منزل پر پہنچ کر تھوڑی دیر

کے لئے سستانے اور پھر چل کھڑے ہوتے - یہ بات

بال جبریل میں انہوں نے کئی جگہ بیان کی ہے -

ستاروں سے آگے جہاں اور بھی ہیں
 ابھی عشق کے امتحاں اور بھی ہیں
 تھی زندگی سے نہیں یہ فضائیں
 یہاں سینکڑوں کارواں اور بھی ہیں
 فطاعت نہ کر عالم رنگ و بو پر
 چمن اور بھی آشیاں اور بھی ہیں
 تو ثنا ہیں ہے پرواز ہے کام تیرا
 ترے سامنے آسماں اور بھی ہیں
 اسی روز و شب میں الجھ کر نہ رہ جا
 کہ تیرے زمان و مکاں اور بھی ہیں

اُن کا عرصہ سے خیال تھا کہ یورپ کے جو خیالات
 ہندوستان اور ایشیا کے دوسرے ملکوں میں پھیلے
 جاتے ہیں۔ انکا کھوکھلا پن ظاہر کیا جائے۔ یہ مقصد "ضرب کلیم"
 نے پورا کیا۔ اس کتاب میں نئے خیالات پر خوب خوب چوہیں
 لگائی ہیں۔ شاعر۔ ملا۔ مصوّر کوئی بھی ان کے قلم سے نہیں

بچا۔ لیکن ضرب کلیم کے سب سے زیادہ دلچسپ وہ اشعار ہیں
 جو انہوں نے محراب گل افغان کی زبانی کہلائے ہیں۔ پشتو کے
 مشہور گیت و اقربان کی دھن میں ایک گیت بھی لکھا ہے
 اس کا ایک حصہ سنتے سے

رومی بدلے شامی بدلے بدلا ہندوستان

تو بھی اے فرزند کہستان اپنی خودی پہچان

اپنی خودی پہچان او غافل افغان

موسم اچھا پانی وافر مٹی بھی زرخیز

جس نے اپنا کھیت نہ سینچا وہ کیسا دنگان

اپنی خودی پہچان او غافل افغان

اُونچی جس کی لہر نہیں ہے وہ کیسا دریا

جس کی ہوائیں تند نہیں وہ کیسا طوفان

اپنی خودی پہچان او غافل افغان

جو لوگ فارسی زبان نہیں جانتے۔ انہیں ”بان جبریل“

اور ”ضرب کلیم“ پڑھ کر اقبال کے خیالات کا اندازہ

لگانا چاہئے۔ کیونکہ بانگِ در اسے ان کے اصل خیالات
 کا کوئی صحیح اندازہ نہیں ہو سکتا۔ اس میں زیادہ تر ان کے
 ابتدائی زمانہ کا کلام ہے اور اس زمانے میں ان کے
 خیالات ابھی پختہ نہیں ہوئے تھے۔

ان دونوں کتابوں کو غور سے پڑھو تو معلوم ہوتا
 ہے کہ وہ زمین کو خدا کی ملکیت سمجھتے ہیں اور چاہتے ہیں
 کہ سارے انسان ایک کنبہ کے لوگوں کی طرح مل جل کر
 رہیں اور زمین کی خاطر ایک دوسرے سے نہ لڑیں جھگڑیں۔
 چونکہ اسلام کے سوا کسی دوسرے مذہب نے ان باتوں
 کی تعلیم نہیں دی۔ صرف یہی مذہب ایسا ہے۔ جس نے
 وطن اور نسل کے جھگڑوں کو بالکل مٹا دیا ہے۔ اس لئے
 وہ کہتے ہیں کہ ان جھگڑوں سے نجات پانے کے لئے اسلام
 کے سوا اور کوئی ذریعہ نہیں۔ وہ قوموں کی آزادی کے
 پر زور حامی ہیں اور کہتے ہیں کہ انسان کی خودی غلامی کی
 حالت میں مٹ جاتی ہے۔ آرام اور آسائش کی زندگی کو

بھی وہ اچھا نہیں سمجھتے اور قوم کو تکلیفیں اور سختیاں جھیلنے
کی عادت ڈالنا چاہتے ہیں *

ان کا خیال ہے کہ دین اور سیاست ایک دوسرے
سے الگ نہیں۔ مسلمانوں کے تمام سیاسی کام اسلام
کے مطابق ہونے چاہئیں۔ اگرچہ وہ جگہ جگہ مسلمانوں
کی حالت پر آنسو بہاتے اور ان کے خیالات پر سخت
نکتہ چینی کرتے ہیں۔ لیکن وہ ان کی طرف سے نا اُمید بھی
نہیں۔ ان کا خیال ہے کہ ایشیائی قومیں جن کی حالت آج کل
بہت خراب ہے۔ ایک نہ ایک دن پھر اٹھیں گی اور انکو
اٹھانے اور اُبھارنے کا کام مسلمانوں کے ہاتھوں پورا ہوگا۔
علامہ اقبال کی زندگی کے آخری سالوں میں ایک دو
واقعات ایسے ہوئے۔ جن کا ذکر کر دینا ضروری معلوم ہوتا
ہے۔ ان میں ایک اہم واقعہ افغانستان کا سفر ہے کابل
کی حکومت نے اپنے ملک کی تعلیمی حالت کو سنوارنے کے
لئے ایک کمیشن مقرر کیا۔ اس کمیشن میں علامہ اقبال۔

سید سلیمان ندوی اور سرسید احمد خاں مرحوم کے پوتے
 سر اس مسعود شامل تھے۔ کابل میں اُن کا بڑا شاندار
 استقبال ہوا اور وہاں کے مدرسوں کی حالت دیکھنے کے
 بعد افغانستان کے خاص خاص شہروں کی سیر کر کے
 واپس آ گئے۔ اس سفر میں وہ غزنی بھی گئے اور وہاں مشہور
 صوفی شاعر حکیم سنائی کے مقبرہ کی زیارت کی۔ واپسی پر
 اُنہوں نے ایک چھوٹی سی کتاب "مسافر" کے نام سے شائع
 کی۔ اس میں جتنی نظمیں ہیں۔ وہ سب کی سب اسی سفر

کا نتیجہ ہیں ❖

پھر جب اطالیہ نے جہتہ پر قبضہ کر لیا تو اُنہوں نے
 ایک اور فارسی مثنوی "پس چہ باید کرداے اقوام شرق"
 کے نام سے لکھی۔ اس مثنوی کے بعد اُن کی کوئی اور کتاب
 ان کی زندگی میں شائع نہیں ہوئی ❖

۱۹۳۴ء میں وہ عید کی نماز پڑھ کر آئے اور گرم
 دودھ ڈال کر سوپیاں کھالیں۔ سوپیاں کھاتے ہی انکی

آواز بیٹھ گئی۔ بہتیرا علاج کیا۔ کوئی فائدہ نہ ہوا۔ جب
گلے کی تکلیف بڑھ گئی تو انہوں نے ہائی کورٹ جانا بھی
چھوڑ دیا۔ کچھ عرصہ کے بعد نواب صاحب بھوپال
نے پانچ سو روپیہ وظیفہ مقرر کر دیا۔ جو وفات تک انہیں
برابر ملتا رہا۔

۹ جنوری ۱۹۳۸ء کو یعنی ان کی وفات سے کوئی سو
چار مہینے پہلے مسلمان نوجوانوں کی ایک انجمن "اسٹراکالجیٹ
مسلم برورڈ" نے یوم اقبال منانے کا انتظام کیا۔ ہندوستان
میں جگہ جگہ یہ دن بڑی دھوم سے منایا گیا۔ بڑے بڑے
عالموں نے انکی شاعری کے متعلق تقریریں کیں شاعروں
نے نظمیں پڑھیں۔ اس موقع پر لوگوں نے علامہ اقبال سے
جس قدر محبت اور عقیدت ظاہر کی۔ اسے دیکھ کر کہنا پڑتا
ہے کہ کسی شاعر کی زندگی میں اس کی ایسی قدر نہیں ہوتی
ہوگی۔



آٹھواں باب

وفات

ڈاکٹر صاحب کو کچھ عرصہ سے دردِ گردہ کا مرض تھا
 علاج سے یہ مرض کم تو ہو گیا۔ لیکن پوری طرح دُور نہیں
 ہوا۔ چوتھے پانچویں سال اس درد کے دورے پڑتے
 تھے۔ کبھی کبھی پاؤں کے انگوٹھے میں بھی درد ہو جاتا تھا۔
 موت سے کوئی چار سال پہلے یکایک آواز بیٹھ گئی۔ اس
 کے علاج کے لئے بھوپال گئے۔ کیونکہ وہاں بجلی کے علاج
 کا بہت اچھا انتظام ہے۔ اس علاج سے فائدہ تو ہوا
 لیکن بہت کم۔

۱۹۳۵ء میں ان کی بیگم صاحبہ کا انتقال ہوا۔ اس

واقعہ نے اُن کے دل پر بہت اثر کیا۔ چنانچہ انہیں اس
 زمانے میں یقین سا ہو گیا کہ اب زندگی کے دن بہت تھوٹے
 باقی رہ گئے ہیں۔ ایک دن کیلے بیٹھ کے وصیت لکھی۔
 اور رجسٹرار کے پاس بھیج دی۔ اس وصیت میں انہوں
 نے چار آدمیوں کو اپنے بچوں کا گارڈین مقرر کیا تھا :
 وفات سے کوئی سال بھر پہلے اُن کی آنکھوں میں موتیا
 اُتر آیا۔ کچھ دنوں بعد سانس بھی چھولنے لگا۔ اٹھ کے
 غسل خانے تک نہیں جاسکتے تھے۔ دسمبر ۱۹۳۷ء میں
 طبیعت زیادہ بگڑنے لگی۔ قلب بہت کمزور ہو گیا تھا۔
 کبھی کبھی کندھے میں بھی درد ہو جاتا تھا۔ اس زمانے
 میں ڈاکٹروں کا بھی علاج ہوتا رہا۔ دلی کے مشہور طبیب
 حکیم نابینا صاحب نے حیدرآباد سے کچھ دوائیں بھیجیں
 وہ بھی کھاتے رہے۔ حکیم محمد حسن صاحب قرشی پرنسپل
 طبیب کالج لاہور بھی علاج کرتے رہے۔ ان دواؤں سے
 کبھی مرض کم ہو جاتا تھا۔ کبھی تکلیف بڑھ جاتی تھی :

خیال ہے کہ آج تک کسی شخص کی وفات پر اتنی تاریخیں نہیں لکھی گئیں۔ مثلاً جناب حفیظ ہوشیار پوری نے کئی کئی تاریخیں نکالی ہیں۔ جن میں ڈاکٹر سر محمد اقبال بمر و آہ منکر اعظم سے ان کی وفات کی ہجری تاریخ ۱۳۵۷ھ نکلتی ہے اور پیغمبر دین خودی کے عدو ۱۹۳۸ء ہیں۔ حفیظ صاحب نے علامہ اقبال کے ایک مصرع

”صدق اخلاق و وفا باقی نماز“

سے بھی ہجری تاریخ نکالی ہے۔ راصل ہوشیار پوری نے خضر راہ اسلام سے عیسوی تاریخ نکالی۔ خواجہ دل محمد صاحب نے بھی عیسوی اور ہجری تاریخیں بڑی خوبی سے نکالی ہیں اور انہیں یوں نظم کیا ہے

شمع خاموش سال ہجری ہے

۱۳۵۷ھ


عیسوی شمع شاعری خاموش

۱۹۳۸ء

علامہ اقبال نے دو لڑکے اور ایک لڑکی اپنی یادگار
 چھوڑے ہیں۔ بڑے لڑکے سے وہ پیزار تھے۔ اس لئے
 اس سے اُن کا کوئی تعلق نہیں رہا تھا۔ چھوٹے لڑکے جاوید اقبال
 سے جن کی عمر چھوہ سال کی ہے انہیں بہت محبت تھی۔
 لڑکی کا نام منیرہ بانو ہے اور وہ ساتویں سال میں ہے۔
 زندگی کے آخری دنوں میں انہوں نے اردو فارسی
 کی جو نظمیں لکھیں۔ وہ ان دنوں چھپ رہی ہیں۔ چونکہ انہیں
 حجاز جانے اور مدینہ شریف میں زندگی کے آخری دن گزارنے
 کی بہت تمنا تھی۔ اس لئے انہوں نے اس کتاب کا نام
 ”ارمنغانِ حجاز تجویز کیا۔“
 ارمنغانِ حجاز میں کچھ فارسی نظمیں ہیں۔ کچھ اردو۔ اور
 ان میں انہوں نے آزادی۔ وطن۔ قوم۔ دین سیاست
 پر اپنے خاص انداز میں بحث کی ہے۔ لیکن علامہ اقبال کو

۱۴ یہ سطر لکھتے وقت ارمنغانِ حجاز چھپ رہی ہے۔

ان نظموں کو دوسری دفعہ دیکھنے اور ان میں کانٹ چھانٹ
 کرنے کا موقع نہیں ملا۔ انہوں نے یہ نظمیں جس طرح لکھوائی
 تھیں۔ اسی صورت میں شائع ہو رہی ہیں ❖
 یہ صحیح ہے کہ اقبال اُمید کے گیتوں سے سوتے ہوئے
 دلوں کو جگانے والا۔ مایوسوں کی ہمت بندھانے والا اقبال۔
 اسلام کا سچا عاشق۔ ملت کا سوگوار اقبال ہم میں نہیں رہا۔
 لیکن اس نے ہمارے دلوں کو یقین کے جس نور سے جگایا
 تھا۔ اس کی روشنی شک اور مایوسی کی تاریکی میں ہمیں
 ہمیشہ راستہ دکھاتی رہے گی۔ ساز خاموش ہو گیا۔ مگر فضا
 اس کے نعموں سے قیامت تک گونجتی رہے گی ❖



مسلمان بچوں کے لئے

تاریخی کہانیوں کا سلسلہ

(مؤلفہ چراغ حسن حسرت)

بچوں کو تاریخ سکھانے کا بہترین طریقہ یہ ہے کہ انہیں تاریخ کے اہم واقعات کہانی کے پیرائے میں سنا دینے جائیں۔ حسرت صاحب نے یہ کہانیاں اسی سے لکھی ہیں۔

جادو کا بُرج

مسلمانوں کے اندس میں داخل ہونے کی داستان قیمت تین آنے

تدمیر کی سرزمین

تدمیر کی عیاری اور مسلمانوں کی فیاضی کی داستان قیمت تین آنے

شہزادہ عبدالرحمن

شہزادہ عبدالرحمن کا تخت پانا۔ قیمت ۳

شیخ اوریس

اندس کے نامور فیاض عرب کی دلچسپ کہانی۔ قیمت تین آنے

خلیفہ عبدالرحمن

خلیفہ ناصر دین اللہ کے حالات زندگی۔ قیمت تین آنے

وزیر منصور

وزیر ابی عامر منصور کا وزارت حاصل کرنا - قیمت تین آنے

ارطغرل

ایک مشہور ترک بہادر کی کہانی - قیمت تین آنے

طرابلس کی شہزادی

امیر المومنین حضرت عثمانؓ کے عہد کا مشہور واقعہ - قیمت تین آنے

قسطنطنیہ کی فتح

سلطان محمد فاتح کا قسطنطنیہ پر حملہ - قیمت تین آنے

عثمان کا خواب

ایک بہادر ترک سردار کا عجیب و غریب خواب - قیمت تین آنے

دکھیا راشہزادہ

سلطان محمد کے بیٹے جم کی داستان مصیبت - قیمت تین آنے

اتاترک

مصطفیٰ کمال پاشا کی زندگی کے حالات - قیمت تین آنے

بچوں کے گیت

حضرت صاحب کی نظموں اور گیتوں کا مجموعہ بچوں کی آسان زبان میں - قیمت ۳

آنج کھنسی لمبیڈ - قرآن منزل لمبے روڈ لاہور

پیامِ اقبال

یہ باشندگانِ ہند کی خوش قسمتی ہے کہ آج مشرق کے سب سے بڑے حکیم اور مدثر شاعر کے حیاتِ افروز کلام پر سب سے پہلی اور سب سے جامع و مانع چیز پیامِ اقبال کے نام سے موسوم ہو کر شائع ہو گئی۔ طارق صاحب نے سالہا سال کے مسلسل اور دقیق مطالعہ کے بعد اقبال کے کلام کو تقریباً سولہ عنوانات پر تقسیم کرتے ہوئے شاعر کے اہم ترین مقاصد کو نہایت دلچسپ پیرایہ میں بیان کیا ہے۔ فہرست ملاحظہ ہو۔

- ۱۔ شانِ توحید ۲۔ نفسیاتِ خودی ۳۔ خودی اور تکبر
- ۴۔ میں فرق ۵۔ مضراتِ خودی ۶۔ حدیثِ دل ۷۔ معراجِ روح
- ۸۔ بقائے آرزو ۹۔ فلسفہٴ ہجر ۱۰۔ مناظرہٴ عقل و عشق ۱۱۔ دعوتِ عمل یا فلسفہٴ سخت کوشی ۱۲۔ موانعِ عمل ۱۳۔ اخوتِ اسلامیہ ۱۴۔ وطنیت ۱۵۔ مساوات ۱۶۔ تہذیبِ حاضرہ ۱۷۔ حقیقتِ موت و حیات ۱۸۔ صفحاتِ قریباً ۳۰۰۔ قیمت مجلد سنہری تین روپے

تاج کینی ملہیڈ۔ قرآن منزل ریلوے روڈ۔ لاہور

عکسی، رنگین، صحیح خوشخط

قرآن مجید

حامل شریف

اسلامی مطبوعات

علمی، ادبی، اخلاقی اور دلچسپ

کتابیں، ناول، افسانے، دیوان

عورتوں اور بچوں کیلئے مفید لکچر

فرست مفت طلب کریں

قرآن منزل

لمیٹڈ

ریلوے روڈ

لاہور

ساج کھنٹی